



ပုညာရာမဆရာတော် အရှင်ပုညာနန္ဒ၏ ထေရုပ္ပတ္တိအကျဉ်းချုပ်

ပုညာရာမဆရာတော် အရှင်ပုညာနန္ဒ အလောင်းလျာကို ပဲခူးတိုင်း၊ ကင်္ဂမြို့နယ်၊ ရှမ်းကန်ကျေးရွာ၌ မည်းတော်ဦးဘိုးလှ၊ မယ်တော် ဒေါ်ခင်စိ တို့က ကောဇာသက္ကရာဇ် ၁၃၂၁ - ခုနှစ်၊ တော်သလင်းလပြည့်ကျော် (၁)ရက်၊ ၁၇-၉-၁၉၅၉ ခုနှစ်၊ ကြာသပတေးနေ့တွင် မီးကျူးသန်စင်ဖွားမြင် တော်မူခဲ့ပါသည်။ ငယ်နာမည်မှာ မောင်မြင့်ဇော် ဖြစ်၍ မောင်နှစ်မ (၇) ယောက် တို့တွင် သာဠီရတနာ ဖြစ်ပါသည်။

အရှင်ပုညာနန္ဒ အလောင်းလျာသည် ခေတ်ပညာကို ရှမ်းကန်ကျေးရွာ၌လည်းကောင်း၊ ကင်္ဂမြို့နယ်၊ မကြက်ကြီးကျေးရွာ၌လည်းကောင်း၊ ရန်ကုန်မြို့၊ တာမေ့ အမှတ်(၁) အထက်တန်းကျောင်း၌ လည်းကောင်း အသီးသီး ဆည်းပူးသင်ယူအောင်မြင်ခဲ့၍ တပ်မတော် (လေ) ၌ ၁၂ - နှစ်ကြာမျှ တာဝန် ထမ်းဆောင်ခဲ့ပြီး လုပ်သားကောလိပ်၌ တတိယနှစ်အထိ ပညာသင်ယူခဲ့ပါသည်။

ဆရာတော် အလောင်းလျာသည် ကျေးဇူးတော်ရှင် မိုးကုတ်ဆရာတော်ဘုရားကြီး၏ အသံတော် တရားများ အမှတ်(၁) စာအုပ်ကို ဖတ်ရှုရာမှ သံဝေဂ ရရှိမှု၊ ကျေးဇူးတော်ရှင် ရွှေဥမင်ဆရာတော်ဘုရား ကြီး၏ အဆုံးအမ၊ ကျေးဇူးရှင် ဇနီးတာရာမဆရာတော်ဘုရား၏ လမ်းညွှန်မှုများဖြင့် ၁၃၅၉ - ခုနှစ်၊ ကဆုန် လပြည့်၊ စနေနေ့ (၂၇-၄-၁၉၉၁) ရက်နေ့ နံနက် (၈:၄၅) နာရီအချိန်တွင် ရန်ကုန်တိုင်း၊ ဗဟန်းမြို့နယ်၊ ဇနီးတာရာမကျောင်းတိုက် ဆရာတော် ဘဒ္ဒန္တဇနီးတာလင်္ကာရအား ဥပဇ္ဈာယ်ပြုလျက် ရဟန်းအဖြစ်သို့ ရောက်ရှိခဲ့ပါသည်။

ပဋိပတ္တိ၊ ပရိယတ္တိ အလုပ်များကို ရန်ကုန်တိုင်း၊ ဗဟန်းမြို့နယ်၊ ဇနီးတာရာမ မိုးကုတ်ဝိပဿနာ ကျောင်းတိုက် ဆရာတော်ထံ၌လည်းကောင်း၊ ရွှေဥမင်တောရ ဆရာတော်ဘုရားကြီးထံ၌လည်းကောင်း၊ တောင်စွန်းဓမ္မဒူတ ဆရာတော် ဘဒ္ဒန္တပညာဇောတ (အဂ္ဂမဟာသဒ္ဓမ္မဇောတိက၊ ဝိသီဇနိယ ဘာဏာက နှင့် သီရိပဝရ ဓမ္မာစရိယ)၊ မုဒုံမြို့၊ ကျောက်တစ်လုံးတောရဆရာတော် ဘဒ္ဒန္တဝိသေဋ္ဌဘိဝံသ (ပဉ္စနိကာယ ပိဋကတ္တယပါဠိပရဂ္ဂ)၊ တောင်စွန်းဓမ္မဒူတ တောရကျောင်း ဘဒ္ဒန္တပည့်သာရ (ဓမ္မာစရိယ)၊ မှော်ဘီဓမ္မဒူတ ဇေတဝန်တောရ ဘဒ္ဒန္တဆေက်နွဲ့ (ဓမ္မာစရိယ) တို့ထံ၌ ပါဠိစာပေကျမ်းဂန်များကို သင်ယူဆည်းပူးခဲ့ပါသည်။

ယခုအခါ ဆရာတော်သည် ဝိပဿနာတရားစခန်းများကို ဒေသအသီးသီးနှင့် ပြည်တွင်းပြည်ပ နိုင်ငံများသို့ လှည့်လည်ဟောပြော ပြသနေစဉ် ၂၂-၁၀-၂၀၀၉ ရက်နေ့တွင် အိန္ဒိယနိုင်ငံ ပတ္တနားမြို့၌ ဘဝနတ်ထံ ပျံလွန်တော်မူခဲ့ပြီး ဖြစ်ပါသည်။

ပုညာရာမ မိုးကုတ်ဝိပဿနာကျောင်းတိုက်
ပဓာနနာယက ဆရာတော်

အရှင်ပုညာနန္ဒ

(ဗဟုဇနထိတဓရ)

နေ့စဉ်
ဘာလုပ်နေကြတာလဲ

ပညာရှာမမိုးကုတ်ဝိပဿနာကျောင်းတိုက်



ပဓာန နာယကဆရာတော်

အရှင်ပညာနန္ဒ

ဓမ္မကထိကဗဟုဝေဒဟိတဓရ
ကမ္မဋ္ဌာနာစရိယ

ဆရာတော်အရှင်ပုညာနန္ဒ၏ သာသနာပြုလုပ်ငန်းများကို

ခမည်းတော် ဘဒ္ဒန္တဝိစာရ



ဆက်လက်ဆောင်ရွက်

ပုညာရာမ မိုးကုတ်ဝိပဿနာကျောင်းတိုက်၏ ဦးစီးပဓာန နာယက၊
ပြည်တွင်းပြည်ပ နယ်လှည့်သာသနာပြု ဓမ္မကထိက၊ ဗဟုဇနဟိတဓရ ဆရာတော်
အရှင်ပုညာနန္ဒ ဟောကြားတော်မူသော တရားတော်များစာအုပ်၊ တိပ်၊ CD, VCD,
DVD များအား သာကေတမြို့နယ်၊ (၉) ရပ်ကွက်၊ နဝရတ်လမ်း၊ ပုညာရာမ
မိုးကုတ်ဝိပဿနာကျောင်းတိုက်တွင် ဝယ်ယူရရှိနိုင်ပါသည်။

လစဉ်အင်္ဂလိပ်လဆန်း(၁၃) ရက်နေ့တိုင်း(၁၀) ရက် တရားစခန်းများ
ကိုလည်း ပုံမှန် ဖွင့်လှစ်ပြီး မိုးကုတ်ဆရာတော်ဘုရားကြီး၏ ဥပနိဿယခံဓမ္မကထိက
များမှ အလှည့်ကျ ဟောပြော ပြသမည် ဖြစ်ရာ၊ ဆရာတော် ပျံလွန်တော်မူပြီးသည့်
နောက်ပိုင်း ဆရာတော် ဆောင်ရွက်တော်မူခဲ့သော သာသနာပြုလုပ်ငန်းများကို
ခမည်းတော် ဘဒ္ဒန္တဝိစာရ နှင့် တပည့်သာဝကများမှ ဆက်လက်တာဝန်ယူ
ဆောင်ရွက်နေပါသည်။

ပုညာရာမ မိုးကုတ်ဝိပဿနာကျောင်းတိုက်

နဝရတ်လမ်း၊ (၉) ရပ်ကွက်၊ သာကေတမြို့နယ်၊ ရန်ကုန်မြို့။

☎ - ၅၅၃၃၃၀၊ ၅၅၁၁၇၂

ပိဋကတ်ခြင်း ခန္ဓာကို နှစ်ပင်နီ

အောင် ၄ () သံသရာတို့ကို ဖြည့်ကျင့်တော်မူခဲ့သော တန်ခိုး သိဒ္ဓိအစွမ်းကြောင့်

၁၉၂၁-၁၉၂၂ ခုနှစ် ဇူလိုင် ၂၆ ရက်နေ့ကွန်မြူ

“ နမောမြန်ဘုရားရှိခိုး ”

(နမောတဿ ယတော မဟိမတော ယဿ တမောန)^၉

ယတောမဟိမတော - အကြင်ဒါနပါရမီ သီလပါရမီ နိက္ခမပါရမီ ပညာပါရမီ ဝီရိယပါရမီ ခန္တီပါရမီ သစ္စာပါရမီ အဓိဋ္ဌာနပါရမီ မေတ္တာပါရမီဥပေက္ခာ ပါရမီတည်းဟူသော ပါရမီဆယ်ပါး အပြားသုံးဆယ် များကျယ်အညီ ပါရမီတော်တို့ကို ဖြည့်ကျင့်တော်မူခဲ့သော တန်ခိုး သိဒ္ဓိအစွမ်းကြောင့် (ဝါ) ဥစ္စာပစ္စည်းကိုစွန့်ခြင်း သမီးသားကိုစွန့်ခြင်း ဇနီးမယားကိုစွန့်ခြင်း အင်္ဂါကြီးငယ်ကိုစွန့်ခြင်း အသက်ကိုစွန့်ခြင်းတည်းဟူသော စွန့်ခြင်းကြီး ငါးပါးကို စွန့်ခြင်းတည်းဟူသော တန်ခိုးသိဒ္ဓိအစွမ်းကြောင့် (ဝါ) သတ္တဝါအပေါင်း၏အကျိုးငှာ ဖြည့်ကျင့်တော်မူခြင်း ဆွေမျိုးအပေါင်း၏ အကျိုးငှာ ဖြည့်ကျင့်တော်မူခြင်း ဘုရားအဖြစ်၏အကျိုးငှာ ဖြည့်ကျင့်တော်မူခြင်းတည်းဟူသော စရိယသုံးပါးကို ဖြည့်ကျင့်တော်မူခဲ့သော တန်ခိုးသိဒ္ဓိအစွမ်းကြောင့် (ဝါ) ဒေဝပုတ္တမာရ် ကိလေသမာရ် ခန္ဓမာရ် မစ္စမာရ် အဘိသင်္ခါရမာရ်တည်းဟူသော မာရ်ငါးပါးကို အောင်မြင်တော်မူခဲ့သော တန်ခိုးသိဒ္ဓိအစွမ်းကြောင့် (ဝါ) သုံးပါးဝိဇ္ဇာ ပု-ဒိ-အာနှင့် ဝိမာဏုစွေ ဒိဋ္ဌထည့်လေငြား ရှစ်ပါးဝိဇ္ဇာတို့ကို သိမြင်တော်မူခဲ့သော တန်ခိုးသိဒ္ဓိအစွမ်းကြောင့် (ဝါ) မဟာပဓာန ဒုက္ကရ စရိယာကို ခန္ဓာတော်နှမ်း ပင်ပန်းကြီးစွာ ခြောက်နှစ်ကြာအောင် ကျင့်စွမ်းတော်မူခဲ့သော တန်ခိုးသိဒ္ဓိအစွမ်းကြောင့်။

ယဿဗုဒ္ဓဿ - တန်ခိုးရှင်သိဒ္ဓိရှင် အကြင်သစ္စာလေးပါး တရားသိမြင် ဘုရားရှင်ကိုယ်တော်မြတ်ကြီး၏ သန္တာန်တော်၌။

တမော - အဝိဇ္ဇာလျှင် အရင်းမူလရှိသော တစ်ထောင့်ငါးရာ ကိလေသာတည်းဟူသော အမိုက်မှောင်သည်။

န - မကျန်မကြွင်း ပျက်ခြင်းမလှ ပျက်စီးရသဖြင့် အလျဉ်းမျှပင် ရှိတော်မမူတော့ချေ။

တဿ ဗုဒ္ဓဿ - တန်ခိုးရှင်သိဒ္ဓိရှင် အဝိဇ္ဇာလျှင် အရင်းမူလရှိသော တစ်ထောင့်ငါးရာ ကိလေသာတည်းဟူသော အမိုက်မှောင်ကင်းစင် ထိုသစ္စာ လေးပါးတရားသိမြင် ဘုရားရှင်ကိုယ်တော်မြတ်ကြီးအား။

မေ - သူတော် သူမြတ် လူနှင့်နတ်တို့ ကျေနပ်ရန်မျှော် ဘုရားတပည့်တော်သည်။

နမော - မင်္ဂလာစရဏ လက်ဦးစ၍ ကြည်စွကော်ရော် ပူဇော်မြတ်နိုး လက်စုံမိုး၍ ရှိခိုးခြင်းသည်။

အတ္ထု - နေ့ညမစဲ အမြဲမကွာ မှန်စွာမသွေ ဖြစ်ပါပေ၏။

ဣမိနာ ဗုဒ္ဓ ပဏာမေန - ဤသို့ ဘုရားရှင်အား ရှိခိုးကြောင်း ဖြစ်သော ပဏာမကုသိုလ်စေတနာကြောင့်။

မေ - မအောင်သေးခင် အောင်ကြွေးတင်၍ အောင်မြင်ရန်မျှော် ဘုရားတပည့်တော်၏။

ဝေါတုမှာကံ - မအောင်သေးခင် အောင်ကြွေးတင်၍ အောင်မြင်ရန်မျှော် အသင်သူတော်စင် တရားနာပရိသတ်အပေါင်းတို့၏။

ယထိစ္ဆိတထ္ထော - အကြင်အကြင် အလိုရှိအပ် တောင့်တအပ်သည့် ကောင်းကျိုးချမ်းသာ ကျက်သရေမင်္ဂလာ အထွေထွေသည်။

ယထဇ္ဈာသယံ - အကြင်အကြင် အလိုရှိအပ် တောင့်တအပ်သည့် အတိုင်း။

သမိဇ္ဈတု - ထင်စွာမျက်မှောက် ဝင်လာရောက်၍ ပြီးမောက်လျှည်း အံ့လောက်ချီးရအောင် ပြီးပြည့်စုံပါစေသတည်း။

(သာဓု . . . သာဓု . . . သာဓု)

နမောတဿ ဘဂဝတော အရဟတော သမ္မာသမ္ဗုဒ္ဓဿ



နေ့စဉ်ဘာလုပ်နေကြတာလဲ တရားတော်

သာသနာတော်နှစ်(၂၅၅၁)ခုနှစ်၊ ကောဇာသက္ကရာဇ်(၁၃၆၉)ခုနှစ်၊ တန်ဆောင်မုန်းလပြည့်ကျော် (၁၁) ရက်၊ ခရစ်နှစ် (၂၀၀၇) ခု၊ ဒီဇင်ဘာလ (၅) ရက်နေ့၊ ရှမ်းပြည်နယ်တောင်ပိုင်း၊ မိုင်းရှူးမြို့နယ်၊ ဝမ်ကမ်ဒေသ၊ ဈေးသစ်နယ်မြေ၊ ထေရဝါဒ ဗုဒ္ဓသာသနာပြန့်ပွားရေးအဖွဲ့၊ သစ္စာဓမ္မာရုံမှာ (၁၀) ရက်တိုင်တိုင် ကျင်းပပြုလုပ်တဲ့ ဓမ္မဒါန တရားအလှူ၊ အမတဒါန အမြိုက်နိဗ္ဗာန်အလှူ၊ ပေးလှူတဲ့ပွဲမှာ (၇) ရက်မြောက်နေ့ နံနက်ပိုင်း တရားအဖြစ်ဟောကြားအပ်သော “နေ့စဉ်ဘာလုပ်နေကြတာလဲ တရားတော်”။

ဒီတရားတော်ကို မဟောကြား၊ မနာကြားမိမှာ တရားပိုင်ရှင် ဖြစ်တော်မူသော မြတ်စွာဘုရားရှင်ကိုယ်တော်မြတ်ကြီးကို နမောတဿ သုံးကြိမ်နဲ့ ညီညီညာညာ ပူဇော်ကြရအောင် -

(နမော တဿ ဘဂဝတော အရဟတော သမ္မာသမ္ဗုဒ္ဓဿ)^၃

‘ဘုရားရှင်ကိုယ်တော်မြတ်ကြီးကို ရှိခိုးကြည်ညိုပြီးတဲ့နောက် တစ်နေ့ တစ်နေ့ ကုန်ဆုံးသွားတိုင်း မိမိတို့အားလုံး ဘာတွေလုပ်ပြီးတော့ ပြီးခဲ့ကြတယ် ဆိုတာလေးကို သဘောပေါက်ပြီးတော့ လုပ်သင့်လုပ်ထိုက်တဲ့ အလုပ်လေး

တွေကိုလည်း အချိန်မီပြန်ပြောင်းပြီး ကြိုးစားလုပ်နိုင်အောင် နေ့စဉ်နဲ့အမျှ ကိုယ့်မှာ ကုန်သွားတဲ့အချိန်တွေကို ပြန်ပြောင်းပြီး စေ့စေ့တွေးကြည့်ရင် စားဖို့ ဝတ်ဖို့ နေဖို့ ကြိုးစားရန်ကန်ပြီးတော့ အချိန်တွေကို မပေးခဲ့ရဘူးလား' 'ပေးခဲ့ရပါတယ်ဘုရား'

'စားဖို့ရှာတဲ့အချိန်၊ ဝတ်ဖို့ရှာတဲ့အချိန်၊ နေဖို့ရှာတဲ့အချိန်၊ စားဝတ် နေရေးပြဿနာအတွက်ကိုပြေလည်အောင်ဆိုပြီးတော့ ယနေ့ ဘဝသက်တမ်း ရောက်သည့်တိုင်အောင်ကို အချိန်တွေပေးပြီးတော့ ကုန်ဆုံးခဲ့သမျှ စားဖို့ အတွက်ကို ငါတို့ပြည့်စုံအောင် အလုပ်လုပ်နေတာ၊ ဝတ်ရေး နေရေးအတွက် ကို ပြည့်စုံအောင်လုပ်နေတာ ငါတို့မိသားစု လူချင်းတူတူ သူချင်းမျှမျှ နေဖို့ အတွက်ကို ကြိုးစားရုန်းကန်နေတာ အပြောကတော့ ဟုတ်တယ် မှန်ပါတယ်။ မရှာရဘူးလားဆိုတာလည်းရှာပါ။ ဒါက လောကီမှာ ရှာဖွေရင်းကနေ အဆင် ပြေရင် ပြေသလိုနေကြ၊ အဆင်မပြေရင်လည်းပဲ ဒီနေရာကို ပစ်ပယ်ပြီးတော့ တခြားကောင်းတဲ့နေရာလေးကိုရွှေ့ပြောင်းပြီးတော့ မနေကြဘူးလား'

'နေကြပါတယ်ဘုရား'

'အဲဒီလိုနဲ့ပဲ ဘဝသက်တမ်းတွေကို ကုန်ဆုံးခဲ့တာဟာ ဘဝတိုင်း ဘဝတိုင်းမှာပါ။ ယနေ့ပစ္စုပ္ပန်မှာလည်း ဒီအတိုင်းနဲ့ ကုန်သွားရင် ငါတို့ အတွက် ဟောဒီလောကမှာတော့ မြင်တွေ့နေရတဲ့အိမ်တွေကို တစ်လုံးပြီး တစ်လုံး ကိုယ်ကဆောက်ပြီးတော့ ဩော်. . . နေချင်တဲ့အခါမှာ ဒီနေရာလေး မှာ အဆင်ပြေရင်နေ မနေချင်တဲ့အခါကျတော့ ဒါလေးကို စွန့်ခွာပြီးတော့ တစ်နေရာမှာ ပြောင်းပြီးတော့နေကြနဲ့၊ အဲဒီလို ပြောင်းပြောင်းပြီး နေလာခဲ့ သလိုပဲ ဘဝသံသရာမှာလည်းပဲ အပါယ်လေးဘုံမှာနေခဲ့လိုက်၊ လူ့ဘုံမှာ ခဏလာနေလိုက်၊ ပြီးရင်တစ်ခါ အပါယ်လေးဘုံပြန်သွားလိုက်၊ နတ်ဘုံကို ခဏလာနေလိုက် ပြီးရင်အပါယ်လေးဘုံပြန်သွားလိုက်နဲ့ ဒီလိုနဲ့ပဲ စုန်ချည် ဆန်ချည်နဲ့ မနေခဲ့ရဘူးလား'

'နေခဲ့ရပါတယ်ဘုရား'

‘အဲဒီနေ့ခဲတဲ့အရပ်တွေကို ပြန်ပြောင်းပြီးတော့ ငါတို့ ဘာကြောင့် များ နေရသလဲ၊ အဆင်ပြေလို့ နေရသလား၊ အဆင်မပြေလို့နေတာလား ဆိုတာလေးကို ပြန်ကြည့်ရမှာပေါ့’

‘မှန်လှပါဘုရား’

‘အခုဒီမှာလာနေတာက ဘာကြောင့်လာနေတာလဲ ဖြေကြည့်စမ်းပါ အုံး၊ အဆင်ပြေလို့လာနေတာပေါ့နော်’

‘မှန်လှပါဘုရား’

‘အဆင်မပြေရင် မခွဲခွာဘူးလား၊ ခွဲခွာရမှာလား’

‘ခွဲခွာရမှာပါဘုရား’

‘အဲဒီ နေနေတဲ့ဘဝ ဟောဒီ ပစ္စုပ္ပန်မှာ ပြန်ကြည့်တော့ ကိုယ်ရောက် နေတဲ့လူ့ဘဝမှာ သွားရမယ့် အနာဂတ်ခရီးအတွက် အခု လျှောက်လှမ်း ရမယ့် ဘဝတိုးတက်ရာ တိုးတက်ကြောင်းတွေကို ကြိုးစားနေသလိုပဲ၊ အနာဂတ်သံသရာ သွားရမယ့်လမ်းခရီးအတွက်လည်းပဲ ကြိုးစားပြီးတော့ ဖြည့်ဆည်းနေကြတဲ့အပိုင်းမှာ တစ်နေ့တစ်နေ့ ငါတို့ ဘာတွေများလုပ်ခဲ့သလဲ ဆိုတာလေးကို သိစေချင်တာပါ။ ဟောဒီပစ္စုပ္ပန်မှာ စားဖို့ရှာကြတယ်၊ ဝတ်ဖို့ ရှာကြတယ်၊ နေဖို့ရှာကြတယ် မရှာလို့မရဘူး ရှာတော့ ရှာရမှာပဲ၊ အဲဒီမှာ နေကြတဲ့အတွက် ကိုယ့်မှာ တစ်နေ့တစ်နေ့ ကုန်ဆုံးသွားတဲ့အချိန်တိုင်းမှာ လိုချင်မှုတွေနဲ့ ထုံဖွဲ့ထားလို့ တစ်နေ့တစ်နေ့ ကိုယ့်စိတ်ကို ကိုယ်သုံးသပ် ကြည့်ရင် လောဘတွေ မရှိဘူးလား’

‘ရှိပါတယ်ဘုရား’

‘တစ်နေ့ကုန် ရှာနေသမျှ ဘာနဲ့ရှာ’

‘လောဘနဲ့ရှာပါတယ်ဘုရား’

‘ဒါဖြင့် တစ်နေ့ တစ်နေ့ လောဘအုပ်ချုပ်တဲ့ကံတွေကော နည်းလား၊ များလား’

‘များပါတယ်ဘုရား’

‘အဲဒီကံတွေစုထားပြီဆိုရင် ကမ္မဘဝပစ္စယာ’

‘ဇာတိပါဘုရား’

‘ဒီဇာတိက ဘယ်သူအုပ်ချုပ်တဲ့ဇာတိလဲမေးရင် လောဘတဏှာ အုပ်ချုပ်တဲ့ ဇာတိ’

‘လောဘတဏှာအုပ်ချုပ်တဲ့ဇာတိပါဘုရား’

‘ဒီလိုဆိုရင် ကိုယ့်ရဲ့ အဲဒီကတိလေးကို သေသေချာချာ မြင်ကွင်းလေးကို ကျယ်အောင် ဖွင့်ကြည့်ကြရအောင်ဆိုရင် -

“လောဘနဲ့သေ ပြိတ္တာပြေ(ပြည်)၊ ရောက်လေများသည်သာ”

‘ယနေ့ရောက်နေတာက တခြားလား၊ လူ့ဘုံလား’

‘လူ့ဘုံမှာပါဘုရား’

‘မြင့်မြတ်တဲ့ဘဝကိုရနေတာ’

‘မှန်လှပါဘုရား’

‘အဲဒီဘဝကိုရောက်နေပေမယ့် အဖိုးတန်လှတဲ့ သာသနာတွင်းကြီးကို ကျောခိုင်းပြီးတော့မှ ဒီသား၊ ဒီသမီး ဒီစည်းစိမ်ဥစ္စာအတွက်နဲ့ နေ့စဉ် နေ့စဉ် ရုန်းကန်ပြီးတော့မှ လောဘရဲ့ ခိုင်းစေရာနောက်မှာ ကုန်ဆုံးခဲ့တဲ့ အချိန်တွေ မရေမတွက်နိုင်အောင် များခဲ့ပြီ၊ အဲဒီများခဲ့တဲ့အပိုင်းအခြားမှ ကိုယ်က သေသွားခဲ့မယ်ဆိုရင် လောဘအုပ်ချုပ်တဲ့ ကံတွေရဲ့ ပေးပို့ရာဖြစ်တဲ့ ဇာတိမပေါ်မှာလား ပေါ်မှာလား’

‘ပေါ်မှာပါဘုရား’

‘အဲဒီဇာတိကို သေချာအခုဖွင့်ကြည့်လိုက်တော့ ပြိတ္တာဘုံက များတယ်၊ ငရဲ တိရစ္ဆာန်ဘုံကလည်းပဲရောက်အုံးမှာ၊ ဟောဒီ လောဘနဲ့သေရင် ပြိတ္တာဘုံက သေချာတယ်၊ အဲဒီပြိတ္တာဘုံကို အရောက်များသလို အနည်းစုက ဘယ်ကိုရောက်လဲမေးရင် ငရဲ တိရစ္ဆာန်ဖြစ်မယ်ဆိုတော့ လောဘနဲ့သေရတဲ့

ဘဝအကျိုး များလား၊ နည်းလား’

‘နည်းပါတယ်ဘုရား’

‘ဘယ်လောက်တောင်နည်းလဲဆိုတော့ ကောင်းကျိုးတွေ ဆုံးရှုံး
သွားပြီ’

‘မှန်လှပါဘုရား’

‘အဲဒီတော့ ဟောဒီ ပြိတ္တာဘုံကို တစ်နေ့တစ်နေ့ လောဘတွေ ဖြစ်
တိုင်း ဖြစ်တိုင်းမှာ ကိုယ်နေရတဲ့ အိမ်လေးက အဆင်မပြေဘူး။ အဆင်ပြေ
တဲ့နေရာမှာ သွားပြီးတော့ အိမ်တစ်လုံးဆောက်သလိုပဲ။ အခုလူ့ဘဝမှာနေရ
တာ အဆင်ပြေပုံမရဘူးထင်တယ်။ လောဘလေးတွေနဲ့ တစ်နေ့တစ်နေ့ ပြိတ္တာ
ဘုံကို လှမ်းလှမ်းစောင့်နေတာက ကြည့်ကောင်းလား’

‘မကောင်းပါဘူးဘုရား’

‘တစ်နေ့ထဲလား နေ့တိုင်းလား’

‘နေ့တိုင်းပါဘုရား’

‘ဘယ်ကိုလှမ်းနေရာယူ’

‘ပြိတ္တာကို လှမ်းနေရာယူပါတယ်ဘုရား’

‘ဒီကျောက်ဆောင်ကြီးတစ်တောင်လုံးကို သူတော်စင်များ ကန်ထရိုက်
ရရင် မကောင်းဘူးလား။ အခုလည်း ပြိတ္တာဘုံကို ဘာသွားလုပ်ထားလဲ။
ကန်ထရိုက်ဆွဲထားတာ၊ ဘာလုပ်ထားတာလဲ’

‘ကန်ထရိုက်ဆွဲထားတာပါဘုရား’

‘အဲမှာ ကျောက်တွေထွက်လို့လား၊ ဘာလို့များ ဒီလောက်တောင်
သွားယူထားတာလဲ။ လောဘနဲ့သေရင် ဘယ်သွားရမှာလဲ’

‘ပြိတ္တာဘုံပါဘုရား’

‘ကဲ-တစ်နေ့တစ်နေ့ အဲဒီလိုပဲ အချိန်မပေးဘူးလား၊ ပေးခဲ့လား’

‘ပေးခဲ့ပါတယ်ဘုရား’

‘ကဲ-ဒီလိုနဲ့အဆင်ပြေတာရှိသလို အဆင်မပြေတာကောမရှိဘူးလား’

‘ရှိပါတယ်ဘုရား’

‘အဆင်မပြေရင် ဒေါသအုပ်ချုပ်ပြီးတော့ မိမိမှာ စိတ်ဆိုးမာန်ဆိုးနဲ့ အနှိပ်စက်ခံရတာတွေလည်း များလှပြီ၊ အဲဒီလို ဒေါသအုပ်ချုပ်တဲ့ကံနဲ့များ လုပ်ရင်းနဲ့သေသွားရင် ကမ္မ ဘဝပစ္စယာ ဇာတိဆိုပြီးတော့ ဒေါသအုပ်ချုပ်တဲ့ ကံရဲ့ပို့ရာ ဇာတိကော မပေါ်ဘူးလား’

‘ပေါ်ပါတယ်ဘုရား’

“ဒေါသနဲ့သေ ငရဲ(ပြေ)ပြည်၊ ရောက်လေများသည်သာ”

‘ဒေါသနဲ့သေဘယ်ရောက်လဲ’

‘ငရဲပြည်ရောက်မှာပါဘုရား’

‘လက်ရှိရတာက လူ့ဘဝ မြင့်မြတ်တဲ့ဘဝကနေပြီး တစ်နေ့တစ်နေ့ ဒေါသတွေဖြစ်ရင် ဘယ်မှာသွားနေရာယူလဲမေးရင်’

‘ငရဲပြည်မှာပါဘုရား’

‘ဒါဘယ်က လှမ်းယူတာလဲ’

‘လူ့ဘဝကလှမ်းယူတာပါဘုရား’

‘မရဘူးလား ရလား?’

‘ရပါတယ်ဘုရား’

‘လွယ်လွယ်လေးရလို့ လွယ်လွယ်လေးယူနေကြတယ်’

‘မှန်လှပါဘုရား’

‘သူများအတွက် ကျန်သေးလား’

‘မကျန်ပါဘူးဘုရား’

‘ကောင်းသားပဲ၊ ကိုယ့်အတွက် အပြည့်ပဲနော်’

‘မှန်လှပါဘုရား’

‘အဲဒီတော့ ပြိတ္တာဘုံမှာလည်းပဲ နေရာက မလွတ်တော့ဘူး၊ ငရဲဘုံ မှာကလည်း အပြည့်နေရာယူထားတာ၊ ကိုယ့်သက်တမ်း တိုတိုလေးမှာ ဒီလောက်တောင်ပဲ လောဘကြီးရလား၊ မသိလို့ပါ သိရင် ယူရဲ့ပါမလား’

‘မယူရဲ့ပါဘူးဘုရား’

‘အဲဒီလိုဖြစ်နေတာက အမှန်ကိုသိလို့လား၊ မသိလို့လား’

‘မသိလို့ပါဘုရား’

‘မသိရင် မောဟလာပြန်ပြီ၊ မောဟ အုပ်ချုပ်တဲ့ကံတွေကလည်း နေ့စဉ်လုပ်နေတာ၊ အဲဒီကံကပို့မယ့် ဇာတိကလည်း -

“မောဟနဲ့သေ တိရစ္ဆာန်(ပြေ)ပြည်၊ ရောက်လေများသည်သာ”

‘မောဟနဲ့သေ ဘယ်ရောက်’

‘တိရစ္ဆာန်ပြည်ရောက်မှာပါဘုရား’

‘တစ်နေ့တစ်နေ့ ကုန်သွားတဲ့အချိန်တွေကိုကြည့်စမ်း လောဘ ဒေါသ မောဟအပြည့်၊ အဲဒီ လောဘ၊ ဒေါသ၊ မောဟတွေသာ ပြည့်နေမယ် ဆိုရင် အကျည်းတန် အရုပ်ဆိုးတာက မြင့်မြတ်တဲ့လူ့ဘုံကနေ တစ်နေ့ တစ်နေ့ ငါတို့ ဘာလုပ်နေလဲမေးရင် အပါယ်လေးဘုံမှာ သွား နေရာယူနေ တယ်’

‘မှန်လှပါဘုရား’

‘ပေါ်သွားပြီလား’

‘ပေါ်သွားပါပြီဘုရား’

‘တစ်နေ့ထဲလား နေ့တိုင်းလား၊ ဩော်-မိမိတို့က အလွန်ကို ရှာထား ဖွေထားတဲ့ ဥစ္စာပစ္စည်းစုဆောင်းထားတဲ့ဟာတွေက သိပ်များလွန်းအားကြီးတဲ့ အတွက်ကြောင့်မို့လို့ ဒီလောကလူ့ဘုံမှာတင်ကို ကန်ထရိုက်ဆွဲတာ အားမရ တော့ အပါယ်လေးဘုံတက်ဆွဲထားတာ ဟုတ်လား’

‘မှန်လှပါဘုရား’

‘နောက်ဆွဲအုံးမှာလား’

‘မဆွဲတော့ပါဘူးဘုရား’

“လူ့ဘဝကခြုံ ပါယ်လေးဘုံ၊ အကုန်တည်ဆောက်သည်”

‘ကဲ-အပါယ်လေးဘုံ ဘယ်ကတည်ဆောက်တာ’

‘လူ့ဘဝက တည်ဆောက်တာပါဘုရား’

‘လူ့ဘဝကနေပြီးတော့ တည်ဆောက်နေတာ ကြည့်မကောင်းဘူး
ဆိုတာကို ဒီတရားနာရမှပေါ်မှာနော်’

‘မှန်လှပါဘုရား’

‘မိမိတို့ တစ်နေ့ တစ်နေ့ ဘာလုပ်နေကြတယ်ဆိုတာကို အခု ကွက်
ကွက်ကွင်းကွင်းမြင်အောင် ပြောလိုက်တော့ အဆင်မပြေလို့ ဒေါသတွေနဲ့
မကျေမနပ်ဖြစ်တိုင်းလည်း အပါယ်လေးဘုံမှာ နေရာယူတာပဲ၊ အဲဒါက
အမှန်ကိုမသိတဲ့ မောဟကြောင့်ဆိုတော့ အပါယ်လေးဘုံမှာ နေ့စဉ်နေ့စဉ်
ပြည့်နှက်အောင်ကို ယူထားတာက သူများအတွက်တောင် မကျန်လောက်
အောင်ကို အရပ်ဆိုးနေပြီ’

‘မှန်လှပါဘုရား’

‘ဒါက ဘယ်ကနေ လှမ်းယူတာလဲ မေးတော့’

‘လူ့ဘဝကပါဘုရား’

‘ကဲ-လူ့ဘဝကနေပြီးတော့ လောဘဖြစ်နေရင် ဒေါသဖြစ်နေရင်
မောဟဖြစ်နေရင် ကုသိုလ်လား အကုသိုလ်လား’

‘အကုသိုလ်ပါဘုရား’

‘ကဲ-တစ်နေ့တစ်နေ့ ကုသိုလ်နဲ့အကုသိုလ် ဘယ်ဟာများကြ’

‘အကုသိုလ်များပါတယ်ဘုရား’

‘တည်ဆောက်ထားတာက အပါယ်လေးဘုံမှာ သေချာနေပြီနော်’
‘မှန်လှပါဘုရား’

‘ဘုရားရှေ့လက်အုပ်လေးချီမိုးပြီးတော့ တပည့်တော်တို့ဘုရား
အပါယ်လေးဘုံက လွတ်ရပါလို့၏လို့ ဆုမတောင်းဘူးလား’

‘တောင်းပါတယ်ဘုရား’
‘ကဲ-ဆုတောင်းရုံနဲ့ မလွတ်ဘူး’
‘မှန်လှပါဘုရား’

‘လောဘတွေရှိနေရင် အပါယ်လေးဘုံသွားရမှာပဲ၊ ဒေါသတွေရှိရင်
လည်း အပါယ်လေးဘုံ သွားရမှာပဲ၊ မောဟတွေရှိနေရင် အပါယ်လေးဘုံ’
‘သွားရမှာပါဘုရား’

‘ဘုရားရှေ့လက်အုပ်တွေချီပြီးတော့ ဆွမ်းလေးတွေ တင်လိုက်၊
ရေချမ်းလေး ကပ်လိုက်နဲ့ သွားပြီးတော့ အပါယ်လေးပါးက လွတ်ရပါလို့၏၊
လွတ်ရပါလို့၏လို့ ဘယ်လောက်ပဲ ဖျက်နှာချင်းဆိုင် တောင်းနေ တောင်းနေ
ကျောခိုင်းလိုက်တာနဲ့ ကိုယ့်အတွက်က အပါယ်လေးဘုံဖြစ်နေတယ်နော်’
‘မှန်လှပါဘုရား’

‘ဪ-အဲဒါတွေဟာ အရပ်ဆိုး အကျည်းတန်တာ မသိလို့ပါလား၊
ငါတို့တွေသည် တစ်နေ့တစ်နေ့ မြင့်မြတ်တဲ့လူ့ဘုံကနေ အပါယ်လေးဘုံကို
တည်ဆောက်နေတာ လောကတွေ မောဟတွေ ဒေါသတွေ ဖြစ်နေရင်တော့
သေချာနေပါလား ဆိုတာပေါ်သွားပြီ’

‘မှန်လှပါဘုရား’

‘ကဲ-ယနေ့ တရားပွဲတွေ ရောက်တော့ တရားတွေလာနာ၊ တရား
တွေနာတော့ မိမိရဲ့သန္တာန်မှာ ဒါနကုသိုလ်လေးတွေကော မပြုရဘူးလား’

‘ပြုရပါတယ်ဘုရား’

‘သီလကုသိုလ်တွေကော မစောင့်ထိန်းရဘူးလား’

‘စောင့်ထိန်းရပါတယ်ဘုရား’

‘ဘာဝနာကုသိုလ်တွေကော မပွားရဘူးလား’

‘ပွားရပါတယ်ဘုရား’

‘ဒီအချိန်ကျတော့ ကိုယ့်သန္တာန်မှာ ဘာတွေလုပ်နေလဲမေးတော့၊ ကုသိုလ်တွေရအောင် လုပ်နေတာ’

‘မှန်လှပါဘုရား’

‘အဲဒီကုသိုလ်တရားတွေကို ရအောင်လုပ်တဲ့အတွက် ဒီကုသိုလ် တရားကျတော့ ဟော.. နတ်ပြည်ဌာန နတ်လောကကိုလည်း ရောက်စေ တယ်၊ လူ့ပြည်ဌာန လူ့လောကကိုလည်း ဖြစ်စေတယ်၊ ဗြဟ္မာ့ပြည်ဌာန ဗြဟ္မာ့လောကကိုလည်း တက်စေတယ်ဆိုတော့ ဟောဒီ လူ့ဘဝကနေပြီး တော့ နတ်ပြည်ကိုသွားချင်ရင်ကော မရဘူးလား’

‘ရပါတယ်ဘုရား’

‘လူ့ဘုံကိုပြန်ချင်ရင်ကော’

‘ရပါတယ်ဘုရား’

‘ဗြဟ္မာ့ပြည် တက်ချင်ရင်လည်း’

‘ရပါတယ်ဘုရား’

‘ဒါကြောင့် -

“လူ့ဘဝကခြုံ နတ်တို့ဘုံ၊ အကုန်တည်ဆောက်သည်”

‘တစ်နေ့တစ်နေ့ ကိုယ်ဘာလုပ်တယ်ဆိုတာ ပေါ်လာပြီ၊ ကုသိုလ် လေး လုပ်တဲ့အချိန်သည် လူ့ပြည်၊ နတ်ပြည်၊ ဗြဟ္မာ့ပြည်ဆိုတဲ့ သုဂတိဘုံကို ရအောင် တည်ဆောက်နေတာ မိမိတို့မှာ လောဘ၊ ဒေါသ၊ မောဟတွေ ဖြစ်နေပြီဆိုရင်တော့ အပါယ်လေးဘုံကို တည်ဆောက်နေတာ ဘယ်က

တည်ဆောက်တာလဲ မေးရင်’

‘လူ့ဘုံကတည်ဆောက်ပါတယ်ဘုရား’

‘ဟောဒီ ပစ္စုပ္ပန် လူ့ဘဝကနေ အနာဂတ်ကို လှမ်းတည်ဆောက်
နေတာ’

‘မှန်လှပါဘုရား’

‘ကဲ-ဘယ်ဟာတွေ တည်ဆောက်တာများခဲ့ပြီလဲ၊ သူများကြားမှာ
ကြောက်လို့လား’

‘မဟုတ်ပါဘူးဘုရား’

‘ကျယ်ကျယ်လေးပြောလိုက်စမ်းပါ’

‘အပါယ်လေးဘုံ တည်ဆောက်တာ များပါတယ်ဘုရား’

‘အပါယ်လေးဘုံမှာ တည်ဆောက်ထားတာသည် များပြီ၊ ဟော
ဘယ်သူ့ကိုများ အမွေပေးထားမလို့လဲ၊ သားသမီးတွေအတွက် မပေးချင်
ဘူးလား မပေးချင်ဘူး၊ ကိုယ့်အတွက်ပဲ ယူသွားချင်တာပေါ့၊ တော်တော်
မိုက်တဲ့သူတွေပါလား၊ အဲဒီလောက်ထိမိုက်ရလား၊ မသိတော့ မိုက်တာပါ
သိရင်လည်း’

‘မမိုက်ပါဘူးဘုရား’

‘မမိုက်တော့ဘူး အဲဒီတော့ သိရင်လည်း မမိုက်တော့ပါဘူးတဲ့၊
နောက်နေ့ကစပြီးတော့ ကဲဒီမှာ တရားပွဲလည်းပြီးရော ကိုယ့်လုပ်ငန်းကို
မပြန် သွားဘူးလား’

‘ပြန်သွားပါတယ်ဘုရား’

‘ဘာတွေနဲ့လုပ်မှာလဲ၊ လောဘ ဒေါသ မောဟတွေနဲ့ပဲ လုပ်ဦးမှာ
မဟုတ်လား’

‘မလုပ်တော့ပါဘူးဘုရား’

‘မလုပ်တော့ဘူးလား၊ မလုပ်ရင်လည်းငတ်တော့မှာပေါ့၊ အဲဒီတော့ လောဘ ဒေါသ မောဟတွေရှိနေသမျှ ဘယ်ကိုတည်ဆောက်နေတာ၊ အပါယ် လေးဘုံ၊ ယနေ့ကုသိုလ်တွေလုပ်တော့ ဘယ်ကိုတည်ဆောက်တာ လူ့ပြည်၊ နတ်ပြည် ဗြဟ္မာပြည်ကိုတည်ဆောက်နေတာ၊ အဲဒီတော့ လူ့ပြည်၊ နတ်ပြည်၊ ဗြဟ္မာပြည်ကို တည်ဆောက်တာက ခဏလေးရယ်၊ အပါယ်လေးဘုံကို တည်ဆောက်ထားတာက များနေတယ်၊ ဒါဖြင့် အပါယ်လေးဘုံမှာ တည်ဆောက်ထားတဲ့ နေရာရယ်၊ လူ့ပြည်၊ နတ်ပြည်မှာ တည်ဆောက်ထားတဲ့ နေရာ ဘယ်နေရာသွားနေချင်တုန်း၊ ဘယ်နေရာသွားချင်လဲပြော၊ ပြောလေ ဘယ်နားနေချင်လဲ၊ မနေချင်လို့မရဘူး၊ ကိုယ်က တည်ဆောက်ပြီးပြီ’

‘မှန်လှပါဘုရား’

‘အခုရွေးထားအုံး၊ ဘယ်နားနေချင်လဲပြော၊ မေးလို့တောင်မရတော့ ဘူး၊ နိဗ္ဗာန်ကိုသွားချင်တာ အဖွားတစ်ယောက်ထဲ နိဗ္ဗာန်သွားချင်တာ၊ ကျန်တဲ့လူတွေက သူတို့ဆောက်ထားတဲ့နေရာသွားချင်တာ၊ အဲဒီတော့ ပြန်ပြီး စဉ်းစားကြ၊ တစ်နေ့တစ်နေ့ ဘာလုပ်နေတယ်ဆိုတာ မပေါ်ဘူးလား ပေါ်ပြီလား’

‘ပေါ်ပါပြီဘုရား’

‘ဒါကြောင့် -

“သူငါများစွာ နေ့စဉ်မှာ၊ ကံသာပြုလုပ်နေကြသည်”

‘တစ်နေ့တစ်နေ့ မိမိတို့ဘာတွေလုပ်နေလဲမေးရင် ကံတရားတွေ လုပ်နေတယ်၊ ဘာကံတွေလဲမေးတော့ ကိုယ်နဲ့ပြုတဲ့ ကာယကံ၊ နှုတ်နဲ့ပြောတဲ့ ဝစီကံ၊ စိတ်နဲ့ကြံတဲ့ မနောကံသည် ကံတွေပဲ နေ့တိုင်းလုပ်နေတာ၊ အဲဒီကံ တွေကို အုပ်ချုပ်တာက လောဘ၊ ဒေါသ၊ မောဟတွေ အဲဒီလို အုပ်ချုပ်တဲ့ ကံတွေနဲ့သာ သွားနေရင်တော့ သေချာတယ်၊ အပါယ်လေးဘုံ’

‘မှန်လှပါဘုရား’

‘ယနေ့ မိမိတို့မှာ ဟောဒီ ကိုယ်အပြုအမူလေးတွေက ဘုရားရှိခိုး
နေတယ်၊ တရားနှလုံးသွင်းနေတယ်၊ ဟော. . . ကာယကံအပြုအမူ မကောင်း
ဘူးလား’

‘ကောင်းပါတယ်ဘုရား’

‘ဝစီကံက တရားနဲ့ဆက်ဆံပြီးတော့ ပြောဆိုနေရတဲ့ မေးခွန်းတွေကို
လိုက်ဖြေနေရတဲ့အတွက် ကုသိုလ်မများဘူးလား’

‘များပါတယ်ဘုရား’

‘စိတ်ကလည်းပဲ တရားနဲ့ပတ်သက်ပြီးတော့ ဘာတွေများ ဟောအုံး
မလဲဆိုပြီး အာရုံလေးစိုက်ပြီးတော့ ညွတ်ထားတဲ့အတွက်ကြောင့်မို့လို့၊ စိတ်
အကြံကလည်း ကောင်းနေတယ်နော်’

‘မှန်လှပါဘုရား’

‘ဒီအချိန် သေသွားရင်တော့ တည်ဆောက်ထားတဲ့ အပါယ်လေးဘုံ
ကို သွားစရာအကြောင်း မရှိပါဘူး’

‘မှန်လှပါဘုရား’

‘လူ့ဘုံ၊ နတ်ဘုံကတော့ မသေချာဘူးလား’

‘သေချာပါတယ်ဘုရား’

‘ဒါဖြင့် ဒီအချိန်လေး တန်ဖိုးရှိတာပေါ့’

‘မှန်လှပါဘုရား’

‘ကျန်တဲ့ အချိန်တွေက တရားနှလုံးမသွင်းဘူးပေါ့၊ တရားနှလုံးသွင်း
တဲ့အချိန်တိုင်းသည် တန်ဖိုးရှိတယ်’

‘မှန်လှပါဘုရား’

‘တရားမေ့နေတဲ့အချိန်သည် တန်ဖိုးမရှိတော့ဘူး၊ ဒီလိုဆိုရင်
မိမိတို့ရဲ့သန္တာန်မှာ တစ်နေ့တစ်နေ့ ပြုနေကြတဲ့ ကံတရားတွေမှာ လောဘ၊

ဒေါသ၊ မောဟ အုပ်ချုပ်နေတဲ့ကံတွေဆိုရင်တော့ အကျည်းတန်သွားပြီ'

'မှန်လှပါဘုရား'

'ဪ... တစ်နေ့တစ်နေ့ ကိုယ့်စိတ် ဘာတွေဖြစ်တယ်ဆိုတာကို လည်း အကဲခတ်ဖို့ မလိုဘူးလား'

'လိုပါတယ်ဘုရား'

'အခုတော့သိပြီနော်'

'မှန်လှပါဘုရား'

'မိမိတို့တစ်တွေသည် ကိလေသာ လောဘ၊ ဒေါသ၊ မောဟရဲ့ အလိုဆိုးနောက်ကိုပါပြီဆိုရင် တစ်နေ့တစ်နေ့ အပါယ်လေးဘုံမှာ တည်ဆောက် ထားတာတွေကလည်း မရေမတွက်နိုင်အောင် များနေကြပြီ။ အမှတ်ရတဲ့အချိန်လေးကို ကုသိုလ်လေးလုပ်လိုက်တဲ့ အချိန်ကျတော့ လူ့ပြည်၊ နတ်ပြည်လေးမှာ ခဏလေးလာဆောက်လိုက်တာ အဲဒီ ဆောက်တဲ့နေရာလေးကလည်း သေချာလားမေးတော့'

'မသေချာပါဘူး'

'မသေချာဘူးလား၊ ဘယ်နေရာသေချာလဲပြော၊ အပါယ်လေးဘုံတော့ သေချာနေတယ်၊အဲဒါ ဘယ်သူသွားချင်တုန်း'

'မသွားချင်ပါဘူးဘုရား'

'မသွားချင်ရင် ဆောက်ထားတဲ့အပါယ်လေး ဘုံကိုဖျက်ရမယ်'

'မှန်လှပါဘုရား'

'လူ့ပြည်၊ နတ်ပြည်ကော မနေချင်ဘူးလား'

'နေချင်ပါတယ်ဘုရား'

'ဒါဆို ဒီနေရာမှာပဲနေတော့ အခုလူ့ပြည်၊ နတ်ပြည်လည်း ဘာသစ္စာ'

'ဒုက္ခသစ္စာပါဘုရား'

‘ခုနစ်ရက်တိုင်တိုင်ဟောခဲ့တာ ဒုက္ခတစ်လုံးကို သိစေချင်လို့ ဟောတာ၊ ဒီဒုက္ခတွေကို လွတ်ချင်တဲ့နိဗ္ဗာန်ကိုရချင်လို့ ကြိုးစားတယ်ဆိုတဲ့ အဖြေလေးကို လိုချင်တာ’

‘မှန်လှပါဘုရား’

‘လူ့ပြည်၊ နတ်ပြည်ဆိုတာကလည်း ဒုက္ခသစ္စာဟေ့. . . ဒီဘုံတွေကို တို့ဆောက်ထားတာ ဖျက်သိမ်းလို့ရတယ်၊ လူ့ပြည်၊ နတ်ပြည်ကိုလည်း ဖျက်သိမ်းလို့ရတယ်၊ အပါယ်လေးဘုံကိုလဲ ဖျက်သိမ်းလို့ ရတယ်၊ သူတော်စင်များက ဒီဇိုင်းဆန်းဆန်းတွေများ ဆောက်ထားလို့လား’

‘မဟုတ်ပါဘူးဘုရား’

‘ဟေ့. . . အင်ဂျင်နီယာကောင်းတွေပေါ့နော်၊ အဲဒီတော့ ကိုယ်ဆောက်ထားတဲ့နေရာလေးတွေက လှပတယ်ဆိုရင် ဖျက်ရမှာမနုမော့ဘူးလား’

‘မနုမော့ပါဘူးဘုရား’

‘ကိုယ့်အိမ်လေးကိုဆောက်ထားတာ ဒီဇိုင်းလှလှလေးဆိုတော့ တခြားနေရာပြောင်းရမှာ မနုမော့နေတာကိုး၊ အခု မနုမော့သေးလား’

‘မနုမော့တော့ပါဘူးဘုရား’

‘အေး. . . မနုမော့နဲ့၊ အပါယ်လေးဘုံမှာ ဆောက်ထားတာတွေ အားလုံးလည်းဖျက် လူ့ပြည်၊ နတ်ပြည်မှာဆောက်ထားတာ အားလုံးလည်းဖျက်၊ အဲဒီလိုဖျက်ချင်တယ်ဆိုရင် မိမိရဲ့သန္တန်မှာ ယနေ့ကြိုးစားနေတဲ့ ဝိပဿနာအလုပ်သည် ကံဖြတ်တဲ့အလုပ်၊ ဘာအလုပ်လဲ’

‘ကံဖြတ်တဲ့အလုပ်ပါဘုရား’

‘ကံဖြတ်တဲ့တစ်နေ့သည် ဇာတိမသိမ်းဘူးလား’

‘သိမ်းပါတယ်ဘုရား’

‘အပါယ်လေးဘုံဇာတိလည်းမရတော့ဘူး လူ့ဘုံဇာတိလည်း မရ

တော့ဘူး၊ အပါယ်လေးဘုံမှာ တည်ဆောက်ထားတဲ့အရာတွေကို ဖျက်သိမ်းလို့ ရတာကလည်း မိမိရဲ့သန္တာန်မှာ ဝိပဿနာဉာဏ်ရှိခဲ့ရင် ကြိုးစားရင် သေချာ ပေါက်ပျက်မယ်’

‘မှန်လှပါဘုရား’

‘လူ့ပြည်နတ်ပြည်ကို မသွားချင်ဘူးဆိုရင်လည်း အဲဒီ ဝိပဿနာ ဉာဏ်က အဆုံးတိုင်အောင် ကြိုးစားမယ်ဆိုရင်ကော ကိုယ်တည်ဆောက်ထား တဲ့ သုဂတိဘုံကို သွားစရာလိုသေးလား’

‘မလိုပါဘူးဘုရား’

‘အဲဒီလို ဘုံမှန်သမျှ ပျက်အောင်ဖျက်နိုင်တဲ့တစ်နေ့သည် နိဗ္ဗာန်ပေါ် မယ်’

‘မှန်လှပါဘုရား’

‘ဒီနိဗ္ဗာန်ကိုလည်းဘယ်ကနေရအောင် တည်ဆောက်တာလဲမေးရင်’

‘လူ့ဘဝကပါဘုရား’

‘ဒါကြောင့် -

“လူ့ဘဝကခြံ၊ အပါယ်လေးဘုံ အကုန်ဖျက်သိမ်းသည်၊

လူ့ဘဝကခြံ၊ နတ်တို့ဘုံ အကုန်ဖျက်သိမ်းသည်၊

လူ့ဘုံဘဝမှ အမတနိဗ္ဗာန် ရောက်နိုင်သည် ”

‘ကဲ-လူ့ဘုံကနေပြီးတော့ကြည့်လိုက်ပါ၊ တစ်နေ့တစ်နေ့လုပ်နေတာ အပါယ်လေးဘုံကိုလည်း တည်ဆောက်လို့ရတယ်၊ လူ့ဘုံနတ်ဘုံကိုလည်း တည်ဆောက်လို့ရတယ်၊ နိဗ္ဗာန်ကိုလည်းပဲ ရအောင်ကြိုးစားလို့ရတယ်၊ ဒါကြောင့် လူ့ဘုံသည် အဖိုးမတန်ဘူးလား’

‘အဖိုးတန်ပါတယ်ဘုရား’

‘ယနေ့ လူ့ဘုံကြီးတွင်ရောက်လာတဲ့ သူတော်စင်များ အပါယ်လေးဘုံ

ကိုလည်းပဲ မေ့လျော့တဲ့ပုဂ္ဂိုလ်များအတွက် တည်ဆောက်ပြီးသားအဖြစ်သာ သိသွားပြီ။ ကုသိုလ်တရားတွေကို အမှတ်ရတဲ့ပုဂ္ဂိုလ်တွေလည်းပဲ သုဂတိဘုံကို တည်ဆောက်ခွင့်ရှိတော့ ဒီနေရာလေးက မဆိုးသေးဘူးပေါ့။ က-နိဗ္ဗာန်ကို လည်း ရောက်အောင်လို့ တည်ဆောက်နိုင်တဲ့အတွက်ကြောင့်မို့လို့ ဒီပုဂ္ဂိုလ် ကျတော့ ဒုက္ခမငြိမ်းဘူးလား၊ ငြိမ်းလား’

‘ငြိမ်းပါတယ်ဘုရား’

‘ဘယ်ဘုံလာရမှ’

‘လူ့ဘုံလာရမှပါဘုရား’

‘ယနေ့ အပါယ်လေးဘုံကျသွားရင် ဒီအဆင့် မရတော့ဘူးနော်’

‘မှန်လှပါဘုရား’

‘လူ့ဘုံကိုရတဲ့အတွက်ကြောင့်မို့လို့ ကိုယ်ကကြိုက်တဲ့နေရာကို ရွေးလို့ ရသွားပြီ။ အခုတော့ ခန္ဓာမှန်သမျှ ဒုက္ခဘုံဘဝမှန်သမျှ ဒုက္ခ ကြိုက်စရာ မရှိပါလားလို့ သိထားတဲ့အတွက်ကြောင့်မို့လို့ ဘယ်ကိုများ လိုချင်ကြ’

‘မလိုချင်ပါဘူးဘုရား’

‘နိဗ္ဗာန်တောင်မလိုချင်တော့ဘူးလား’

‘လိုချင်ပါတယ်ဘုရား’

‘အလွဲလွဲအချော်ချော်တွေကြီးပဲ၊ ကြောင်များကြောင်ကုန်ပြီလား မသိဘူး၊ ကိုယ့်ဘဝသိတာနဲ့ပဲနော်၊ ဩော်-တစ်နေ့တစ်နေ့ ငါတို့ဘာလုပ်နေ တယ်၊ အပါယ်လေးဘုံတွေပဲ သွားရတော့မှာပါလား၊ သွားရတော့မှာပါလား ဆိုပြီးတော့ ကြောက်သွားကြပြီ။ အဲဒီတော့ နိဗ္ဗာန်ကို လိုချင်ကြတယ်ဆိုရင် ကိုယ့်ရဲ့သန္တာန်မှာ ဖြစ်ပေါ်တဲ့စိတ်လေးတွေကို သိစေချင်ပါတယ်’

‘မှန်လှပါဘုရား’

‘ဒီစိတ်တွေရဲ့အနေအထားကိုမှ မသိဘူးဆိုရင် ကိုယ်လုပ်သမျှ

နေ့စဉ်မှာ ဘာတွေလုပ်လို့လုပ်မှန်း မသိကြဘူး၊ ဒါဖြင့်ရင် ကိုယ့်စိတ်လည်း ကိုယ်ဆန်းစစ်ရမှာပေါ့'

‘မှန်လှပါဘုရား’

‘အဲဒီစိတ်လေးကို ဆန်းစစ်ဖို့အတွက်ကို အခု မေးနေပြီ၊ မိမိတို့ တည်ဆောက်နေတာ အပါယ်လေးဘုံမှာ မပါဘူးလား’

‘ပါပါတယ်ဘုရား’

‘လူ့ဘုံကောမပါဘူးလား’

‘ပါပါတယ်ဘုရား’

‘လူ့ဘုံ၊ နတ်ဘုံ လည်းပါပါတယ်၊ ဟော နိဗ္ဗာန်ကိုလည်းပဲ ယနေ့ လို့ခွင်ပိတယ်ဆိုပြီးကော့ လာပြီးတော့ ကြိုးစားနေကြပြီနော်’

‘မှန်လှပါဘုရား’

‘အဲဒီလို နိဗ္ဗာန်ကို ကြိုးစားနေတဲ့ပုဂ္ဂိုလ်သည် တည်ဆောက်ထားတဲ့ အပါယ်လေးဘုံကို ဖြတ်လို့ရတယ်၊ လူ့ပြည်၊ နတ်ပြည်ကို ဖြတ်လို့ရတယ်၊ ဒါဖြင့် အပြတ်ပြတ်အောင် ဖြတ်ပြီးတော့မှ နိဗ္ဗာန်ကို အရောက် တက်လှမ်း မယ်ဆိုရင်တော့ ကိုယ့်စိတ်ကိုယ် ဆန်းစစ်ရမယ်’

‘မှန်လှပါဘုရား’

‘မိမိစိတ်လေးကို ဆန်းစစ်ဖို့အတွက်က စိတ်တွေက စိတ်တစ်ခု ယုတ်ကိုးဆယ်ဆိုတော့ တစ်ကိုယုတ်တယ်ဆိုတာ ယပလက်တစ်ချောင်းငင် တသတ်ယုတ်တာ၊ ကိုးဆယ်ထဲက တစ်ခုယုတ်တယ်ဆိုတာ လျော့လိုက်တာ၊ ရှစ်ဆယ့်နဲ့ကိုးပါး စိတ်ဘယ်နှစ်ပါး’

‘ရှစ်ဆယ့်ကိုးပါးပါဘုရား’

‘အဲဒီရှစ်ဆယ့်ကိုးပါးကို မိမိတို့က သင်္ဂြိုဟ်လည်း မသင်ဖူးဘူး၊ အဘိဓမ္မာလည်း နားမလည်တဲ့အခါကျတော့ အဲဒီစိတ် ရှစ်ဆယ့်ကိုးပါး’

ဘာတွေမှန်း သိမှာမဟုတ်ဘူး၊ အဲဒီတော့ ကျေးဇူးတော်ရှင်မိုးကုတ်ဆရာတော် ဘုရားကြီးက အများနားလည်အောင်ဆိုပြီးတော့ ဒီစိတ် ရှစ်ဆယ့်ကိုးပါးထဲ ကနေ ကိုယ်နဲ့ဆိုင်တဲ့စိတ်တွေကို ရွေးချယ်ပေးခဲ့တယ်။ အဲဒီလို ရွေးချယ်ပေး ခဲ့တဲ့အခါမှာ စိတ်ရှစ်ဆယ့်ကိုးပါးမှာ ကိုယ်နဲ့မဆိုင်တဲ့ လောကုတ္တရာစိတ် ရှစ်ပါးကို အရင်ဖယ်လိုက်၊ ဒါဖြင့်ဖယ်လိုက်ရင် ရှစ်ဆယ့်ကိုးပါးထဲက ရှစ်ပါး နုတ်လိုက်တော့ ဘယ်လောက်ကျန်'

'ရှစ်ဆယ့်တစ်ပါးပါဘုရား'

'ရှစ်ဆယ့်နဲ့တစ်ပါး အဲဒီရှစ်ဆယ့်တစ်ပါးကလဲ ကိုယ်အားလုံး ရှုရ မလားဆို မဟုတ်သေးဘူး၊ အဲဒီ ရှစ်ဆယ့်တစ်ပါးထဲမှာ ကိုယ်နဲ့မဆိုင်တဲ့ စိတ်တွေကို ဖယ်ရမယ်၊ ကိုယ်နဲ့မဆိုင်တဲ့စိတ်တွေကို ဖယ်ရမယ်ဆိုတော့ ရူပ ဗြဟ္မာပြည်သာရနိုင်တဲ့ စိတ်ဆယ့်ငါးပါး၊ အရူပဗြဟ္မာတွေသာ ရနိုင်တဲ့စိတ် ဆယ့်နှစ်ပါး နှစ်ဆယ့်နဲ့ခုနစ်ပါးဖယ်လိုက်၊ ဘယ်လောက်ကျန်၊ ကွန်ပျူတာ ဝယ်ပေးရမလား၊ ရှစ်ဆယ့်တစ်ပါးထဲကနေပြီးတော့ နှစ်ဆယ့်ခုနစ်ပါးဖယ်'

'ငါးဆယ့်နဲ့လေးပါး'

'အဲဒီငါးဆယ့်လေးပါးကို အကုန်ရှုရမလားဆိုတော့ မဟုတ်သေးဘူး၊ အဲဒီငါးဆယ့်လေးပါးထဲမှာလည်းပဲ ဘုရားရဟန္တာများသာလျှင် ရနိုင်တဲ့ မဟာကြိယာစိတ်ရှစ်ပါးရယ်၊ ပြုံးရယ်စေတတ်တဲ့ ဟသိတုပ္ပါဒ်စိတ်တစ်ပါးကို ပါဖယ်လိုက်၊ ဘယ်လောက်ကျန်'

'လေးဆယ့်နဲ့ငါးပါး ကျန်ပါတယ်ဘုရား'

'ဒီလေးဆယ့်ငါးပါးကို အကုန်ရှုရမလားဆိုတော့ မဟုတ်သေးဘူး၊ အိပ်ပျော်နေတဲ့အခါမှာ ရှုလို့မရတဲ့ ဘဝင်စိတ် မဟာဝိပါက်ရှစ်ပါး၊ အဲဒီရှစ်ပါး ဖယ်လိုက်၊ ဘယ်လောက်ကျန် သုံးဆယ့်နဲ့ခုနစ်ပါး၊ အဲဒီစိတ်တွေက ပုထုဇဉ် တွေရဲ့သန္တာန်မှာ ဖြစ်ပေါ်နေတဲ့စိတ်မို့လို့ ဒီ ၃၇-ပါး ရှုရမယ်၊ အဲဒီသုံးဆယ့် ခုနစ်ပါးကလည်း ကိုယ်က မသင်ဖူးတော့ ဘယ်စိတ်ဘယ်စိတ်ဆိုတာ မသိ

ပြန်ဘူး၊ အဲဒီလိုမသိတဲ့အတွက်ကြောင့်မို့လို့ ဒီစိတ်တွေကို တစ်ခုချင်း နားမလည်တော့ အလွန်ကိုကျေးဇူးများစေတဲ့ ရှုကွက်တွေကို ပုံဖော်ပေး သွားတဲ့နေရာမှာ အပြင်မှာပိုင်ရင် အပြင်မှာရှုဟော့၊ အတွင်းမှာပိုင်ရင် အတွင်းမှာရှု အမြဲတမ်းအနေနဲ့လည်းပဲ ပေါ်တတ်တဲ့တရားလည်းရှိတယ်။ သူ့ကိုပိုင်ရင်ရှုပါလို့ ကျေးဇူးတော်ရှင် မိုးကုတ်ဆရာတော်ဘုရားကြီးက အများသူငါတွေ တရားရှုတဲ့နေရာမှာ ခုနလို အဘိဓမ္မာတွေ သင်္ကြိုဟ်တွေ မသင်ဖူးတဲ့ပုဂ္ဂိုလ်တွေ ဘယ်စိတ် ဘယ်စိတ်ဆိုတာ နားမလည်မှာစိုးလို့ အားလုံးကို ခြုံပြီးတော့ သိအောင်ဆိုပြီး အပြင်မှာတစ်ပုံပုံပြီး ရှုခိုင်းတယ်။ အတွင်းမှာ တစ်ပုံပုံပြီး ရှုခိုင်းတယ်။ အမြဲတမ်း အိမ်သည်တွေနဲ့ရှုခိုင်းတော့ သုံးပုံ ပုံလိုက်ရင် ကိုယ်ကြိုက်တာ ရွေးရှုလို့မရဘူးလား’

‘ရပါတယ်ဘုရား’

‘ဒါဖြင့်အပြင်မှာရှုနိုင်ဖို့အတွက်က အပြင်ဧည့်သည်ငါးခုလို့ မှတ် လိုက်ပေါ့’

‘မှန်လှပါဘုရား’

‘အပြင်မှာပေါ်နိုင်တဲ့တရားသည် ငါးခုရှိတယ်။ အဲဒီငါးခုက မျက်လုံး မှာပေါ်တဲ့ မြင်စိတ်၊ နားမှာပေါ်တဲ့ကြားစိတ်၊ နှာခေါင်းမှာပေါ်တဲ့ နံစိတ်၊ လျှာမှာပေါ်တဲ့စားစိတ်၊ ကိုယ်မှာပေါ်တဲ့ ယားနာကောင်းစိတ်၊ ဒီငါးမျိုးက အပြင်မှာပြတဲ့ အပြင်ဧည့်သည် အဲဒီအပြင်ဧည့်သည်ပေါ်လာတဲ့ စိတ်လေး တွေကို မြင်ခါမျှမထွ ကြားစိတ်ကိုရှုဖို့၊ ကြားခါမျှမထွ ကြားစိတ်ကိုရှုဖို့၊ အနံ့ရှုခါမထွ နံစိတ်ကိုရှုဖို့၊ စားခါမျှမထွ စားစိတ်ကိုရှုဖို့၊ ကိုယ်ခန္ဓာမှာ တွေ့ရှိတာမျှမထွ ယားနာကောင်းစိတ် ကောင်းစိတ်ကို ရှုဖို့ဆိုပြီး သင်ပေး ပေမယ့် စရှုတဲ့ပုဂ္ဂိုလ်များအတွက် ဉာဏ်ကထက်ထက်မြက်မြက် သွက်သွက် လက်လက်မရှိတဲ့အခါမှာ မြင်ခါမျှမထွ ရှုလို့ကိုမလွယ်ဘူး၊ ကြားခါမျှမထွ ရှုဖို့ကိုမလွယ်ဘူး၊ အဲဒီလို မလွယ်တဲ့အတွက်ကြောင့်မို့လို့ ဒါကြီးကိုရှုဆိုတော့

မရှုတတ်တဲ့ပုဂ္ဂိုလ်များအတွက် စိတ်ပျက်စရာဖြစ်သွားပြီ'

'မှန်လှပါဘုရား'

'ဒါဖြင့်ရင် ကိုယ်ကမြင်စိတ်ဆိုတာ မျက်လုံးနဲ့ အဆင်းနဲ့ဆုံရင် မြင်ခါမျှမထွေတွေပြတာကို ဖျတ်ကနဲပေါ် ဖျတ်ကနဲချုပ်တာ ကိုယ့်ဉာဏ်နည်း တဲ့အတွက် မသိနိုင်ဘူးဆိုရင် အဲဒီပုဂ္ဂိုလ်သည် စိတ်ဓာတ်ကျသွားနိုင်တယ်။ ဒါဖြင့်ရင် ဒီနေရာမပိုင်သေးရင် ဒီနေရာမရှုနဲ့အုံး၊ အမြဲတမ်း အိမ်သည် ပေါ်တဲ့ စိတ်ရှိသေးတယ်ဟေ့ လေကိုထုတ်သောစိတ် လေကိုသွင်းသောစိတ်၊ တစ်နည်းပြောရင် ရှုချင်တဲ့စိတ်နဲ့ ရှုထုတ်ချင်တဲ့စိတ်ပေါ့။ အဲဒီတော့ ရှုထုတ် ချင်တဲ့စိတ် ရှုချင်တဲ့စိတ်လို့ စိတ်ကိုမူတည်ပေးပြီးတော့ သူတော်စင်များကို ရှုခိုင်းတဲ့နေရာမှာ နှာခေါင်း နှာသီးဝလေး လေတွေဝင်လာတယ် ထွက်လာ တယ်။ ဒီနေရာလေးမှာ အာရုံညွတ်ပြီး ကြည့်ခိုင်းတယ်။ အဲဒီချိန်ခါမှာ စိတ်ကိုရှုပါလို့ပြောပေမယ့်၊ တိတိကျကျ ရှုရမယ့်နေရာပေါ်တတ်တဲ့အရာကို သေချာ မပြောတဲ့အခါကျတော့ နှာခေါင်း နှာသီးလေး အာရုံပြုပြီးတော့ ဝင်ထွက်တာလေးကို သတိထားပြီး စိတ်ရှုတယ်လို့ တစ်ချို့က ပြောကြပြန် တယ်။ အဲဒါကျတော့ နေရာမလွဲဘူးလား၊ လွဲလား'

'လွဲပါတယ်ဘုရား'

'မိမိကို ရှုသွင်း ရှုထုတ်လုပ်နေတဲ့အခိုက်မှာ နှာခေါင်းနှာသီးဝမှာ ထင်ရှားတာက တိုးတာ အေးတာ နွေးတာတွေပြနေတာ၊ မိမိတို့ရှုချင်စိတ် ရှုထုတ်ချင်တဲ့စိတ်တွေကိုကြည့်ချင်ရင် ဒီဖြစ်ပေါ်ရာစိတ်ရဲ့ ပေါ်တတ်တဲ့ နေရာလေးကို အာရုံပြုမှသာလျှင် သူ့ရဲ့ရှုချင်တဲ့သဘော ရှုထုတ်ချင်တဲ့ သဘောကိုသိမှာ အဲဒီတော့ ကိုယ်က ဒီနေရာလေးတွေကို အာရုံပြုပြီး အလေ့ အကျင့်လုပ်ဖို့ကလည်းပဲ စရှုတဲ့ပုဂ္ဂိုလ်ကျတော့ စိတ်ကို သိနိုင်ခဲပြန်တဲ့အတွက် ကြောင့်မို့လို့ သိအောင်လို့ လေတွေရှုသွင်းလိုက်၊ ရှုထုတ်လိုက်သည့် အမူအရာလေးပေါ်မှာ နှာခေါင်းနှာသီးဝလေး အာရုံလေးစိုက်ပြီးတော့

ပေါ်ရာထင်ရှားရာကို ပြတဲ့အခါမှာ တိုးတယ် အေးတယ် နွေးတယ်ဆိုတဲ့ ထင်ရှားတဲ့ရုပ် အမှုအရာလေး မပြဘူးလား၊ ပြလား'

'ပြပါတယ်ဘုရား'

'ဒါလေးတွေ အလေ့ကျင့်ရတော့မှ ြောက်. . ရှုချင်တဲ့စိတ် ရှုထုတ်ချင်တဲ့စိတ်တွေ ရင်ချိင့်မှာနှလုံးသွင်းလိုက်ရင် သူ့သဘောလေးကို သိနိုင်မှာ၊ ဒါပေမယ့် အဲဒါကိုလည်းပဲ စရူတဲ့ပုဂ္ဂိုလ်တွေကို အခက်အခဲရှိတဲ့အခါမျိုး ကျတော့ အေး. . အဲဒီလိုမျိုး မသိသာ သိမ်မွေ့တဲ့ စိတ်ရဲ့အနေအထားကို မရှုနိုင်ခဲ့ရင် အတွင်းမှာလည်း ပြတာရှိပါသေးတယ်ဆိုပြီး အတွင်းကိုလည်းပဲ ရှုဖို့အတွက် သင်ပေးပါတယ်၊ ဒါဖြင့်အပြင်မှာ မပိုင်ရင်မရှုနဲ့အုံး၊ အိမ်သည် အနေနဲ့လည်းပဲပြပေမယ့် ကိုယ်က ပိုင်ပိုင်နိုင်နိုင် မသိသေးရင်လည်းပဲ နောက်တစ်ဆင့်ရှိတယ်ဆိုတာလေးက အတွင်းကိုအာရုံပြုပြီးရှုဖို့ ပြောပြ၊ ဒီလိုဆိုရင် မြင်လိုက်တဲ့ခဏမှာ မိမိတို့ရဲ့သန္တာန်မှာ မြင်လိုက်တာနဲ့ အာရုံလေးကောင်းရင် ကောင်းသလောက် လိုချင်မှုမလာဘူးလား'

'လာပါတယ်ဘုရား'

'လိုချင်တာ တခြားလား လောဘလား'

'လောဘပါဘုရား'

'အဲဒီလောဘ ဘယ်မှာပေါ်'

'စိတ်မှာပေါ်ပါတယ် ဘုရား'

'အတွင်းမှာနေရာယူသွားပြီနော်'

'မှန်လှပါဘုရား'

'မြင်လိုက်တဲ့ခဏမှာ မြင်စိတ်က မျက်လုံးမှာနေရာယူတယ်၊ အဲဒီ မြင်ခါမျှမတ္တကို မရှုနိုင်တဲ့အတွက်ကြောင့်ခွဲလို့ မြင်ပြီးတဲ့နောက်မှာ ဘယ်သူလှလဲမေးရင် သာယာရင် သာယာသလို မသာယာရင် မသာယာသလို အာရုံကောင်းရင်ကောင်းသလို၊ မကောင်းရင် မကောင်းသလို ဖျတ်ကနဲ

ဖျတ်ကနဲ နေရာယူလာတာက အာရုံကောင်းလို့ သဘောကျရင် လောဘ နေရာယူမယ်၊ အာရုံမကောင်းလို့ သဘောမကျရင် ဒေါသနေရာယူမယ်၊ အဲဒါတွေဟာ မသိတဲ့ တွေဝေမှုကြောင့် ဖြစ်ရတာဆိုတော့ မောဟကော ပါ၊ မပါ'

‘ပါပါတယ်ဘုရား’

‘ဒီလိုဆိုရင် မြင်လိုက်တဲ့ခဏမှာ လောဘကော မဖြစ်နိုင်ဘူးလား’

‘ဖြစ်နိုင်ပါတယ်ဘုရား’

‘ဒေါသလည်း’

‘ဖြစ်နိုင်ပါတယ်ဘုရား’

‘မောဟလည်း’

‘ဖြစ်နိုင်ပါတယ်ဘုရား’

‘ဒါဖြင့်ရင် အပြင်မှာပေါ်တဲ့ဘုရားက အလွန်လျှင်မြန်လို့ သိမ်မွေ့ လှတဲ့ ဒီတရားကို မြင်အောင်မကြည့်နိုင်ရင် ကြမ်းတမ်းစွာသိသာတဲ့လောဘ ကြမ်းတမ်းစွာ ပြတဲ့ဒေါသ၊ သူတို့ကျတော့ ဖြစ်ပေါ်ပြီဆိုရင် နှလုံးသားလေးမှာ ကြည့်လိုက်ပါ တုန်ခါမှုက ပြင်းထန်လာတယ်၊ စိတ်က သူ့ရဲ့ အနေအထား လေးအတိုင်း ရှိတယ်ဆိုရင် တည်ငြိမ်တယ်နော်’

‘မှန်လှပါဘုရား’

‘လောဘဖြစ်ပြီဆိုရင် လှုပ်ရှားလာတာ သိသာတယ်၊ ဒေါသဖြစ်ရင် လှုပ်ရှားလာတာ သိသာတယ်၊ အဲဒါကို အကဲခတ်ခြင်းအားဖြင့် ငါ့မှာ လောဘ ဖြစ်နေပါလား၊ ဒေါသဖြစ်နေပါလား ဆိုတာကို ခန့်မှန်ပြီး သိရာကနေ အဲဒီ နေရာကို အာရုံညွတ်တတ်လာရင် လောဘဖြစ်ရင် တန်းသိလာပြီ၊ ဒေါသ ဖြစ်ရင် တန်းသိလာပြီဆိုတော့ ဪ... သူက ရှုရတာ ပိုလွယ်လာတယ်၊ အာရုံပြုနော်’

‘မှန်လှပါဘုရား’

‘မိမိရဲ့စိတ်မှာ မြင်ခါမျှမတ္တ ကြားခါမျှမတ္တ သူတော်စင်များ မြင်စိတ်
တွေ ရှုကြလား၊ မြင်စိတ် ရှုဖူးလား’

‘မရှုဖူးဘူးပါဘုရား’

‘မရှုဖူးဘူး၊ တရားအားထုတ်တဲ့သူတွေကော မြင်စိတ်ရှုဖူးလား’

‘ရှုဖူးပါတယ်ဘုရား’

‘ရှုဖူးတယ်နော်၊ ကဲ-ရှုဖူးတယ်ဆိုရင် ဒါလေးကိုကြည့် မြင်လား’

‘မြင်ပါတယ်ဘုရား’

‘အဲဒီမြင်စိတ်ကိုရှုကြည့် ဘယ်လိုရှုလဲ၊ မမြင်ဘူးလား မြင်စိတ်
ရှုတယ်ဆိုတာလေးကို မမြင်ဘူးလား’

‘မြင်ပါတယ်ဘုရား’

‘ဘယ်လိုမြင်’

‘အဆင်းလို့မြင်တယ်’

‘ဟုတ်လား၊ ဘယ်လိုမြင်လဲပြော အမှန်အတိုင်း ပြောစမ်းပါ။
ဒီပုံသဏ္ဍာန်ကြီးပြထားတာခွက်လို့ မြင်တာသေချာတယ်၊ အဆင်းလို့မြင်ကို
မမြင်ဘူး၊ အဲဒီခွက်ကြီးကို ကြည့်ပြီးတော့မှ ဖြစ်ပျက် ဖြစ်ပျက် ဟော စိတ်ထဲက
လိုက်လုပ်နေတာ’

‘မှန်လှပါဘုရား’

‘ခွေးဆိုတဲ့ ဟောင်သံလေးကြားရင်လည်း ခွေးဆိုတာ မပါတော့ဘူး
မိမိတို့ရဲ့အသံလေးသည် နားမှာပေါ်ပြီး နားမှာ ရိပ်ခနဲရိပ်ခနဲ ပျောက်သွား
တာကို တကယ်သဘောပေါက်ပြီဆိုရင် ပုံသဏ္ဍာန်အထည်မပါတဲ့ သဘော
လေးသည် “ခွေး” ဆိုတဲ့နောက်ကို မပါတော့ဘူးနော်’

‘မှန်လှပါဘုရား’

‘အခုတော့ ကြားစိတ်ကို ရှုပါတယ်တဲ့၊ ရှုတယ် ဘယ်လိုရှုလဲမေးတော့

အဲဒီနောက်ကို တကောက်ကောက်ပါသွားတာ မဆုံးမချင်းကို လိုက်သွား
လိုက်သွားပြီးတော့မှ အို-ကြားစိတ်ကို ဖြစ်ပျက် ဖြစ်ပျက် ငါရှုလိုက်တာ
ပိုင်တယ်ဟ လုပ်ကြသေးတယ်၊ ပေါ်ကာမျှမတ္တကို သဘောမပေါက် မပိုင်
သေးတဲ့အခါမျိုးကျရင် သဘောကို ဉာဏ်မရောက်သေးတဲ့အခါမျိုးကျရင်
အေး... အဲဒီအပေါ်မှာ အာရုံများပြီးတော့ မင်းတို့စိတ်ညစ်မခံကြနဲ့၊
အဲဒီကြားတဲ့ အာရုံပေါ်မှာ အသံတွေကောင်းတယ် မကောင်းဘူးဆိုတဲ့
ဟော... သာယာတယ်၊ မသာယာဘူးဆိုတာ မပေါ်ဘူးလား'

'ပေါ်ပါတယ်ဘုရား'

'သာယာရင်လောဘလာပြီနော်'

'မှန်လှပါဘုရား'

'မသာယာရင် ဒေါသ၊ အမှန်တရားကိုမသိတာ'

'မောဟပါဘုရား'

'ဒါဖြင့် ကြားလိုက်ရင် လောဘ၊ ဒေါသ၊ မောဟတွေ နေရာယူပြီးသား'

'မှန်လှပါဘုရား'

'မသိရင် မောဟက တန်းနေတာကို'

'မှန်လှပါဘုရား'

'နှာခေါင်းနဲ့ အနံ့လေးရတယ်၊ ကဲ နှာခေါင်းနဲ့ အနံ့လေးရတဲ့အခါ
ကျတော့ အဲဒီအနံ့လေးတွေသည် မိမိရဲ့သန္တာန်မှာ နှာခေါင်းမှာပြုပြီ၊ သို့သော်
လည်း အဲဒီအနံ့လေးသည် ဖြစ်ပြီးရင်ပျက်တယ်ဆိုတာလည်း သိထားတယ်၊
သို့သော်လည်းပဲ ဒီအနံ့လေးက ဘာအနံ့ဆိုတာလေး ပွစ်ပွစ်နဲ့ လိုက်ရှာသေး
တယ်၊ ဘာအနံ့ဆိုတာလေး ပုံသဏ္ဍာန် မဖော်ဘူးလား ဖော်လား'

'ဖော်ပါတယ်ဘုရား'

'ဒါရှုတာပေါ့ အတော်များများ အဲလိုဖြစ်နေတာကို ပြောတာပါ။

တကယ်သိနေတဲ့အသိလေးပေါ်မှာ အဲဒီလိုမျိုး ကိုယ်ကမလိုက်နိုင်ဘူး၊ အနံ့ဆိုတဲ့ ပရမတ်ကိုလည်း ဉာဏ်ရောက်အောင် မကြည့်ထတ်ဘူး၊ နံ့သိစိတ်ကိုလည်း မရှုတတ်သေးဘူးဆိုရင် အဲဒီအနံ့ကြောင့် ဖြစ်ပေါ်လာတဲ့အရာလေး အနံ့ကဆိုးရင် ကိုယ့်မှာက မခံနိုင်ရင် ဒေါသလာနေတာပဲ’

‘မှန်လှပါဘုရား’

‘မြန်မြန်ဆန်ဆန်ဒီအနံ့ကို ပျောက်ချင်တဲ့အတွက်ကြောင့်မို့လို့ မိမိမှာ သူ့အလိုကိုလိုက်တဲ့ တဏှာကပဲပေါ်မှာပဲ၊ အမှန်ကိုမသိတာက မောဟ၊ ဒါဖြင့် အနံ့တစ်ခုလာရင်လည်း လောဘဖြစ်လိုက်၊ ဒေါသဖြစ်လိုက်၊ မောဟဖြစ်လိုက် မလာဘူးလား၊ လာသလား’

‘လာပါတယ်ဘုရား’

‘အဲဒီလို ဖြစ်လာတဲ့အရာမျိုးကျတော့ စိတ်မှာက တည်ငြိမ်ရာကနေ ပြီးတော့ လှိုင်းငယ်လေး ရိုက်ခတ်သွားသလိုပဲ ကိုယ့်ရဲ့ဟောဒီနှလုံးသားလေးမှာ တုန်ခါမှုလေးက အနည်းငယ်သိသာလာတယ်၊ လောဘဖြစ်ရင်လည်း ကြမ်းတယ်၊ ဒေါသဖြစ်ရင်လည်း ကြမ်းတယ်၊ သူ့ကို သိပါသိပါများရင် ငြိမ်သွားတယ်၊ အဲဒါက ရုပ်အမူအရာကိုအကဲခတ်ရာကနေ ကိုယ့်စိတ်ဘာဖြစ်တယ်ဆိုတာကို မှန်းဆသိတာ၊ တိုက်ရိုက်သိပြီလားမေးရင် မသိသေးဘူး၊ ကဲ-သိအောင် ကြိုးစားနိုင်မယ်ဆိုရင် အဲဒီသိတဲ့အချိန်မှာပဲ ပျက်သွားတဲ့အတွက် ရှေ့ဆက်ကိုမရတော့ဘူး၊ ဒါက လောဘ၊ ဒေါသ၊ မောဟ မိမိရဲ့ သန္တာန်မှာ မြင်တိုင်းမြင်တိုင်း ကြားတိုင်းကြားတိုင်းမှာ မြင်စိတ် ကြားစိတ်ကို မရှုနိုင်ရင် အဲဒီသိသာတဲ့တရားကို ရှုဖို့အတွက် အတွင်းမှာ ဒီသုံးမျိုးက ပြုတယ်ဟေ့၊ လောဘတရားပြုတယ်၊ ဒေါသတရားပြုတယ်၊ မောဟတရားပြုတယ်၊ ကဲ-မြင်လိုက်တဲ့ခဏ အခုလို ရောက်လာကြတယ်၊ ကြားလိုက်တဲ့ခဏ သဒ္ဓါတရား တွေပေါက်တယ်၊ လှူချင်တန်းချင်တဲ့စိတ်ကော မပေါ်ဘူးလား’

‘ပေါ်ပါတယ်ဘုရား’

‘မေတ္တာပို့တဲ့စိတ်တွေကော မဖြစ်ဘူးလား’

‘ဖြစ်ပါတယ်ဘုရား’

‘ဒါဖြင့် ကုသိုလ်လား၊ အကုသိုလ်လား’

‘ကုသိုလ်ပါဘုရား’

‘ကုသိုလ် မြင်လိုက်တဲ့ခဏဖြစ်ပေါ်တဲ့ လှူချင်တဲ့စိတ်ကုသိုလ်၊ ကြားလိုက်တဲ့ခဏ လှူချင်တဲ့စိတ်ကုသိုလ်၊ မြင်လိုက်တဲ့ခဏမှာ မေတ္တာတွေ ထား မေတ္တာတွေပွားတာ ကုသိုလ်၊ အဲဒါကလည်းပဲ ဘယ်မှာပေါ်’

‘စိတ်မှာပေါ်ပါတယ်ဘုရား’

‘မြင်ကာမျှမတ္တကို မရှုနိုင်တဲ့အတွက် ကြည်ညိုသဒ္ဓါပွားပြီးတော့ လှူချင်တဲ့ စေတနာလေး ပေါ်လာတာ မေတ္တာပို့တဲ့ စေတနာလေးပေါ်လာ တာ၊ အဲဒီပေါ်လာတဲ့စိတ်လေးတွေ ကိုယ့်ရဲ့သန္တာန်ကိန်းပြီဆိုရင် ဩဇာ- ဒါကို လည်းအလွတ်မပေးနဲ့၊ အဲဒါလည်းအရှုခံမို့လို့ ရှုရမယ်လို့ သင်ပေးထား တယ်နော်’

‘မှန်လှပါဘုရား’

‘ကုသိုလ်ဆိုပြီး ကျေနပ်ရမှာလား’

‘မကျေနပ်ရပါဘူးဘုရား’

‘ဒီဘက်က အကုသိုလ်ဆိုပြီးတော့လည်း မိမိကအလိုလိုက်ရမှာလား’

‘မလိုက်ရပါဘူးဘုရား’

‘အားလုံးသည် အရှုခံတွေနော်’

‘မှန်လှပါဘုရား’

‘ဒါဖြင့် အဲဒီအာရုံလေးတွေကိုပြုပြီး မြင်တယ်၊ ကြားတယ်၊ နမ်းရှူ တယ် တကယ်တွေ့ထိကြတယ်၊ အဲဒီအာရုံငါးမျိုးကို အကြောင်းပြုပြီးတော့ လောဘ ဖြစ်တတ်သည်၊ ဒေါသဖြစ်တတ်သည်၊ မောဟဖြစ်တတ်သည်။’

လှူချင်တန်းချင်တဲ့ အလောဘဖြစ်တယ်၊ မေတ္တာထားတဲ့ အဒေါသဖြစ်တယ် ဘယ်နှစ်မျိုးဖြစ်သွား'

‘ငါးမျိုးဖြစ်သွားပါတယ်ဘုရား’

‘ငါးမျိုးဖြစ်သွားပြီ၊ ကဲ-အဲဒီအချိန်ခါမှာ အကုသိုလ်တွေဖြစ်ခဲ့ရင် အဲဒီအကုသိုလ်အကြောင်းကော ပြန်မတွေးတတ်ဘူးလား’

‘တွေးတတ်ပါတယ်ဘုရား’

‘ကုသိုလ်တွေဖြစ်ရင်လည်း ကုသိုလ်အကြောင်းကိုမတွေးဘူးလား’

‘တွေးပါတယ်ဘုရား’

‘ဒါဖြင့် ကုသိုလ်အကြောင်းကိုတွေးတဲ့ အတွေးလည်းလာတယ်၊ အကုသိုလ်အကြောင်းကိုတွေးတဲ့ အတွေးလည်းလာတယ်၊ အဲဒီလိုဆိုရင် အတွေးမှာပေါ်တဲ့တရား ခြောက်မျိုးလို့မှတ်ထား’

‘မှန်လှပါဘုရား’

‘အတွေးမှာပေါ်တဲ့တရား ဘယ်နှစ်မျိုး’

‘ခြောက်မျိုးပါဘုရား’

‘လောဘရယ်၊ ဒေါသရယ်၊ မောဟရယ်၊ အလောဘရယ်၊ အဒေါသရယ် တွေးစိတ်တောစိတ်ရယ် ဘာတဲ့တုန်း’

‘တွေးစိတ်တောစိတ်ပါဘုရား’

‘ဒါက တစ်နေ့တစ်နေ့ ကိုယ့်စိတ်မှာဖြစ်ပေါ်တဲ့တရားသည် မြင်စိတ်၊ ကြားစိတ်၊ နှိစိတ်၊ စားစိတ်၊ ယားနာကောင်းစိတ်ပဲရှိတယ်၊ ရှူသွင်းချင်တဲ့စိတ်၊ ရှူထုတ်ချင်တဲ့စိတ်လည်းရှိတယ်၊ အဲဒီအပေါ်မှာ ကိုယ်က မသေချာရင် သိသာ ထင်ရှားကြမ်းတမ်းတဲ့အရာတွေပေါ်မှာ အလေးထားပြီး ကြိုးစား မယ်ဆိုရင် လောဘစိတ်၊ ဒေါသစိတ်၊ မောဟစိတ်ပဲရှိပါတယ်၊ လှူချင် တန်းချင်တဲ့ အလောဘ စေတနာ၊ မေတ္တာထားတဲ့ အဒေါသ၊ အဲဒီအာရုံ

တွေ့ကို ပြန်ပြုပြီး တွေးနေတဲ့တွေးစိတ်၊ ဒါဖြင့်ရင် ခြောက်မျိုးသည် ဘယ်မှာ ပေါ်'

‘အတွင်းမှာ ပေါ်ပါတယ်ဘုရား’

‘အတွင်းမှာပေါ်တဲ့တရားမို့လို့ အတွင်းဧည့်သည် ခြောက်ခုလို့ မှတ်ထားပါ’

‘မှန်လှပါဘုရား’

‘အတွင်းဧည့်သည်’

‘ခြောက်ခုပါဘုရား’

‘ကဲ-အပြင်မှာပေါ်တာက ငါးခု၊ အမြဲတမ်း အိမ်သည်အနေနဲ့က နှစ်ခု အားလုံးပေါင်းရင်’

‘ဆယ့်သုံးခုပါဘုရား’

‘ဒီဆယ့်သုံးခုသောစိတ်သည် သူတော်စင်များရဲ့သန္တာန်မှာ အမြဲတမ်း နေရာယူပြီး ပေါ်နေပါတယ်’

‘မှန်လှပါဘုရား’

‘အားလုံး ပြိုင်ပေါ်လားမေးရင်တော့ မပေါ်ပါဘူး၊ တစ်စိတ်ပဲ ပေါ်ပါတယ်၊ အဲဒီတစ်စိတ်ပဲပေါ်တဲ့တရားတွေကို ခုနပြောခဲ့တဲ့အတိုင်း ဩော်... ငါတို့ရဲ့သန္တာန်မှာ တစ်နေ့တစ်နေ့ ဘာတွေများဖြစ်သလဲဆိုတာ လေးကို သူတော်စင်များ ပြန်အကဲခတ်ပါ၊ မြင်လိုက်တဲ့ခဏ မရှုဖြစ်ပါဘူး၊ ကြားလိုက်တဲ့ခဏလည်း သတိမထားမိပါဘူး၊ အဲဒီအချိန်မှာ ဘာတွေ ဖြစ်လာပြီလဲမေးရင် အလိုကျရင် လောဘ သေချာနေပြီ၊ ဟော-မကျေနပ်ရင် ဒေါသဖြစ်နေပြီ၊ ဒါတွေကို မသိတာက မောဟဆိုတော့ သူဖုံးတိုင်းဖုံးတိုင်းမှာ လောဘ၊ ဒေါသမလာဘူးလား’

‘လာပါတယ်ဘုရား’

‘ကဲ-ယနေ့ဒီကိုရောက်လာတယ်၊ ဟော ကိုယ်က လှူချင် တန်းချင် တဲ့စေတနာတွေ ဖြစ်လာတယ်၊ အဲဒီစိတ်စေတနာလေးတွေပဲ ကုသိုလ်ကိန်း သွားတာ မေတ္တာတွေ မပို့ဘူးလား’

‘ပို့ပါတယ်ဘုရား’

‘ဆရာတော်တရားဟောဖို့လာပြီးတော့ ဟောပြီး ပြန်သွား ပြန်သွား၊ အဲဒီချိန်ခါမှာ သူတော်စင်များ မေတ္တာတွေပို့တဲ့အတွက် မေတ္တာဓာတ် ကုသိုလ်လေး ကိုယ့်သန္တာန်မှာ မကိန်းဘူးလား’

‘ကိန်းပါတယ်ဘုရား’

‘ဘယ်မှာနေရာယူ’

‘စိတ်မှာနေရာယူပါတယ်ဘုရား’

‘အတွင်းမှာကြည့်ရင် ဒီစိတ်တွေကို သိရမယ်၊ အဲဒီအကြောင်းရာ တွေကို ပြန်ပြီးတော့တွေးတယ်ဆိုတဲ့ တွေးစိတ်ကော မလာဘူးလား’

‘လာပါတယ်ဘုရား’

‘ဒါဖြင့် အတွင်းမှာပေါ်တဲ့တရား ခြောက်ခုကို အလေးထားပြီးတော့ ယနေ့မိမိတို့သန္တာန် ဘာတွေအပေါ် များလဲ ဆိုတာကို သတိထားကြရအောင်’

‘မှန်လှပါတယ်ဘုရား’

‘တစ်နေ့တစ်နေ့ ရှာနေဖွေနေတဲ့နေရာမှာ ခုနပြောခဲ့ပြီးပြီ လိုချင်မှုနဲ့ ရှာနေသမျှ ဘယ်သူ့လာမယ်’

‘လောဘလာမှာပါတယ်ဘုရား’

‘လောဘတဏှာလာမယ် မကျေမနပ်နဲ့ ရှာနေရင်’

‘ဒေါသပါတယ်ဘုရား’

‘ဒါတွေဖြစ်ရတာက တခြားလား၊ အဝိဇ္ဇာကြောင့်လား’

‘အဝိဇ္ဇာကြောင့်ပါတယ်ဘုရား’

‘ကဲ-လောဘတွေ၊ ဒေါသတွေ၊ မောဟတွေ နေ့စဉ်နဲ့ကုန်သွားတဲ့ အချိန်တိုင်းမှာ နေရာယူတာတွေသည် အတော်မများဘူးလား’

‘များပါတယ်ဘုရား’

‘အတော်များတဲ့ အဲဒီလောဘ၊ ဒေါသ၊ မောဟဆိုတဲ့တရားသည် ကုသိုလ်လား၊ အကုသိုလ်လား’

‘အကုသိုလ်ပါဘုရား’

‘အကုသိုလ် အုပ်ချုပ်တဲ့ကံတွေသာ နေ့စဉ်လုပ်တဲ့အတွက် အပါယ် လေးဘုံမှာ နေရာယူထားတာများလာပြီ’

‘မှန်လှပါဘုရား’

‘လောဘရှိရင် ဘယ်သွားရမယ်’

‘အပါယ်လေးဘုံသွားရမှာပါဘုရား’

‘ဒေါသရှိရင်’

‘အပါယ်လေးဘုံသွားရမှာပါဘုရား’

‘မောဟရှိရင်’

‘အပါယ်လေးဘုံသွားရမှာပါဘုရား’

‘ဒါဖြင့် ဒီစိတ်သုံးမျိုးက အပါယ်ချတဲ့စိတ်တွေ’

‘မှန်လှပါဘုရား’

‘မိမိတို့ရဲ့သန္တာန်မှာပေါ်နေတဲ့ စိတ်ခြောက်မျိုးထဲမှာ အတွင်းထဲမှာ ပေါ်တဲ့ စိတ်ခြောက်မျိုးမှာ လောဘ၊ ဒေါသ၊ မောဟသည် ဘယ်အပေါ် တည်ဆောက်တဲ့စိတ်’

‘အပါယ်ဘုံပေါ်တည်ဆောက်တဲ့စိတ်ပါဘုရား’

‘ဒါဖြင့် ဒီစိတ်ကတစ်မျိုးရှိတယ်ပေါ့’

‘မှန်လှပါဘုရား’

‘အခုချိန်ခါမှာ လှူချင်တန်းချင်တဲ့အလောဘ ကိုယ့်သန္တာန်ကိန်းတယ်ပေါ့’

‘မှန်လှပါဘုရား’

‘မေတ္တာထားတဲ့အဒေါသ ကိုယ့်သန္တာန် ကိန်းတယ်ပေါ့’

‘မှန်လှပါဘုရား’

‘အကုသိုလ်လား၊ ကုသိုလ်လား’

‘ကုသိုလ်ပါဘုရား’

‘အဲဒီ ကုသိုလ်စိတ်လေးဖြစ်ပြီဆိုရင် ဒီဘက်မှာ သုဂတိဘုံကို တည်ဆောက်ထားတယ်၊ ဒါဖြင့် လူ့ပြည်၊ နတ်ပြည် လူချမ်းသာ၊ နတ်ချမ်းသာကို ပို့တာက ဘယ်စိတ်’

‘ကုသိုလ်စိတ်ပါဘုရား’

‘အပါယ်လေးဘုံကို ချတာက’

‘အကုသိုလ်ပါဘုရား’

‘ဟော-တစ်နေ့တစ်နေ့ပေါ်တဲ့စိတ် တစ်မျိုးပေါ်သွားပြီ၊ နောက်တစ်စိတ် ကျန်သေးတယ်၊ အဲဒီစိတ်က အကုသိုလ်ကိုတွေ့ရင် အကုသိုလ်ဖြစ်သွားတယ်၊ ကုသိုလ်ကိုတွေ့ရင် ကုသိုလ်ဖြစ်သွားတယ်၊ ဒါဖြင့်စိတ်တွေကို အကျဉ်းချုပ်လိုက်တဲ့အခါမှာ တစ်နေ့တစ်နေ့ ကိုယ့်သန္တာန်မှာ နေရာယူပြီးပေါ် နေတဲ့စိတ်သည် နှစ်မျိုးထဲရှိတယ်၊ ဘယ်လောက်ပဲ အရေအတွက်တွေ များစွာ အခု အကျဉ်းချုပ်လိုက်ပြီ ဘယ်နှစ်မျိုး’

‘နှစ်မျိုးပါဘုရား’

‘ပြန်ပြောလိုက်ပါ’

‘ကုသိုလ်နဲ့အကုသိုလ်ပါဘုရား’

‘အဲဒီစိတ်နှစ်မျိုးကလွဲလို့ မပေါ်ဘူးနော်’

‘မှန်လှပါဘုရား’

‘ကဲ-အဲဒီစိတ် နှစ်မျိုးမှာလည်း ဘယ်စိတ်အပေါ်များကြ’

‘အကုသိုလ်စိတ်အပေါ်များပါတယ်ဘုရား’

‘တစ်နေ့တစ်နေ့ ငါတို့ ဘာလုပ်နေလဲဆိုတာ ပေါ်သွားပြီ’

‘မှန်လှပါဘုရား’

‘အကုသိုလ်တွေ လုပ်နေပါလား၊ အကုသိုလ်တွေလုပ်နေရင် ဟောဒီ မြင့်မြတ်တဲ့ လူ့ဘုံကနေ အပါယ်လေးဘုံ သေချာတယ်နော်’

‘မှန်လှပါဘုရား’

‘တစ်နေ့တစ်နေ့ နေရာယူထားတာ ပြည့်တယ်ဆိုတာ လွဲတောင် မလွဲတော့ဘူး’

‘မှန်လှပါဘုရား’

‘ဒါဖြင့်ရင် အပါယ်လေးဘုံကိုကျတဲ့ ဟောဒီစိတ်သည် ယုတ်ညံ့တဲ့ စိတ်၊ ဘယ်လိုတဲ့တုန်း’

‘ယုတ်ညံ့တဲ့စိတ်ပါဘုရား’

‘အပါယ်လေးဘုံကိုပို့တဲ့စိတ်မို့လို့ ဒီအကုသိုလ်စိတ်သည် အယုတ်ညံ့ ဆုံးစိတ်မို့လို့ သူ့ကို စိတ်ယုတ်လို့မှတ်ထား’

‘မှန်လှပါဘုရား’

‘ဘာစိတ်’

‘စိတ်ယုတ်ပါဘုရား’

‘အခုကုသိုလ်တရားလေး ကိုယ့်သန္တာန်မှာ ဖြစ်ခွင့်ရှိတော့ သူသည် အပါယ်ကိုတော့မကျဘူး၊ လူ့ပြည်၊ နတ်ပြည်၊ ဗြဟ္မာ့ပြည်ကိုတော့ မပို့ဘူးလား’

‘ပို့ပါတယ်ဘုရား’

‘အမြင့်ဆုံးဖြစ်တဲ့နိဗ္ဗာန်ကို ပို့လား’

‘မပို့ပါဘူးဘုရား’

၇
၁

‘နိဗ္ဗာန်မပို့နိုင်သေးဘူး အပါယ်လေးဘုံကိုကျလားမေးတော့လည်း’
‘မကျပါဘူးဘုရား’

‘ဒါဖြင့် ဒီစိတ်လေးသည် သုဂတိဘုံမှာသာ သူက ထိုက်တန်တဲ့ အတွက်ကြောင့်မို့လို့ နိဗ္ဗာန်လောက်လည်းမမြတ် အပါယ်လေးဘုံကို ကျ လောက်အောင်လည်း မယုတ်တော့ အလယ်မှာရှိလို့ စိတ်လတ်၊ ဘာစိတ်တဲ့’
‘စိတ်လတ်ပါဘုရား’

‘တစ်နေ့တစ်နေ့စိတ်ယုတ်နဲ့ စိတ်လတ် ဘယ်ဟာပိုများ’
‘စိတ်ယုတ်များပါတယ်ဘုရား’

‘ဒါဖြင့်ရင် နေ့စဉ်နေ့စဉ် ကုန်သွားတဲ့အချိန်တိုင်းမှာ ကိုယ့်စိတ်ထဲကို ကြည့်လိုက်စမ်းပါ။ သူတော်စဉ်များမှာ ကြီးစား ကျင့်ကြံပွားများ အားထုတ်တဲ့ အသိဉာဏ်သာ မကိန်းရင် ဒီစိတ်နှစ်မျိုးပဲရှိတယ်’

‘မှန်လှပါဘုရား’

‘အဲဒီစိတ်နှစ်မျိုးနဲ့သာ ပေါင်းသင်းနေပြီဆိုရင်တော့ ကြည့်လိုက်ပါ။ တစ်နေ့တစ်နေ့ ဘုရားရှေ့ရောက်လို့ အမှတ်ရတဲ့အချိန်သည် ကုသိုလ် သွားကာနီး လာကာနီးလေးမှာ လုပ်ငန်းလေးအဆင်ပြေအောင်လို့ ဘုရားကို တကယ့် သဒ္ဓါတရားကြည်ညိုလို့ ရှိခိုးတဲ့ပုဂ္ဂိုလ်က နည်းသေးတယ်’

‘မှန်လှပါဘုရား’

‘လုပ်ငန်းအဆင်ပြေအောင် အန္တရာယ်လေးကင်းအောင် ဘုရားကို ကမန်းကတန်း ရှိခိုးသွားတာ၊ အဲဒီလိုရှိခိုးရုံနဲ့ ကုသိုလ်က ကိုယ့်သန္တာန်မှာ အာရုံလေးပြုခိုက်သာပေါ်သွားတာ ကျန်တဲ့အချိန် ဘာတွေတုန်း’

‘အကုသိုလ်ပါဘုရား’

‘ကဲ-မြင့်မြတ်တဲ့ လူ့ဘုံသာသနာနဲ့ဆုံပြီးတော့ ကိုယ့်မှာက အကျည်း တန်လောက်အောင်ကို မိုက်နေတာဟာ ဪ... ဒီလိုတရားတွေနာမှ ပေါ်

တော့မှာပါလား’

‘မှန်လှပါဘုရား’

‘ဒါဖြင့် တစ်နေ့ တစ်နေ့မှာ စိတ်နှစ်မျိုးပဲပေါ်တယ်။ သူတော်စင်များက ဘယ်သွားချင်တာ’

‘နိဗ္ဗာန်သွားချင်ပါတယ်ဘုရား’

‘နိဗ္ဗာန်သွားချင်တာ တစ်နေ့တစ်နေ့ပေါ်တဲ့စိတ်ကိုကြည့်တော့ အပါယ်လေးဘုံကို သွားတဲ့စိတ်ရယ်၊ သုဂတိဘုံကိုပို့တဲ့စိတ်ရယ် ဒီနှစ်မျိုးပဲ ရှိတယ်’

‘မှန်လှပါဘုရား’

‘နိဗ္ဗာန်သွားတဲ့စိတ်ပါပြီလား’

‘မပါသေးပါဘူးဘုရား’

‘ဘာနဲ့သွားကြမလဲ၊ မရှိသေးတော့ဘာနဲ့သွားကြမှာလဲ၊ နိဗ္ဗာန်မသွားချင်ဘူးလား’

‘သွားချင်ပါတယ်ဘုရား’

‘နိဗ္ဗာန်ကိုသွားချင်တယ်လို့ပြောတော့ ပြောနေကြတယ်၊ အခု နိဗ္ဗာန်ကို သွားနိုင်တဲ့စိတ်ပါပြီလား’

‘မပါသေးပါဘူးဘုရား’

‘တစ်နေ့တစ်နေ့ ဖြစ်တဲ့စိတ်ကို သေချာပြန်ကြည့်တော့ အကျည်းတန်တဲ့စိတ်က များတယ်’

‘မှန်လှပါဘုရား’

‘အပါယ်ကိုသွားတဲ့စိတ်က များနေတာ၊ လုပ်ရင်းကိုင်ရင် သွားရင်းလာရင်း ချက်ရင်းပြုတ်ရင်း သေရင်တော့ သေချာတယ်၊ အပါယ်လေးဘုံ’

‘မှန်လှပါဘုရား’

‘ဘာလို့လဲမေးတော့ အကုသိုလ်စိတ်တွေနဲ့ စိတ်ယုတ်တွေနဲ့ ပေါင်းနေလို့၊ တစ်နည်းပြောရင် နီးစပ်တယ်ပေါ့’

‘မှန်လှပါဘုရား’

‘လောကမှာရှိနေကြတဲ့ ပုဂ္ဂိုလ်တွေသည် ဘယ်လိုပါတတ်လဲမေးရင် နီးစပ်ရာပါတတ်သည် ဘယ်လိုပါလဲ’

‘နီးစပ်ရာပါတတ်ပါတယ်ဘုရား’

‘အပေါင်းသင်းကောင်းရင် မပါသွားဘူးလား’

‘ပါသွားပါတယ်ဘုရား’

‘သူတော်စင်များကို အဲဒီလို နီးစပ်ရာပါတာကို သဘောကျ မကျ’

‘ကျပါတယ်ဘုရား’

‘နီးစပ်ရာပါတာ၊ လုပ်ငန်းက ဟိုတစ်နေရာမှာ ကောင်းတယ်ဆိုရင် ဆွယ်သွား ပါသွားတာပဲ၊ မပါဘူးလား ပါမှာလား’

‘ပါမှာပါဘုရား’

‘အပေါင်းသင်းကောင်းရင်ကော မပါဘူးလား’

‘ပါပါတယ်ဘုရား’

‘အခုလည်း မိမိတို့ပေါင်းနေကြတာ၊ ဟောဒီမှာ ကုသိုလ်စိတ်နဲ့ အကုသိုလ်စိတ် ဘယ်ဟာအပေါင်းများ’

‘အကုသိုလ်စိတ်ကများပါတယ်ဘုရား’

‘ဒါဖြင့်ရင် နီးစပ်ရာပါတာ’

‘မှန်လှပါဘုရား’

‘အကုသိုလ်နဲ့နီးစပ်တော့ အကုသိုလ်နောက်ပါသွားတယ်၊ ကုသိုလ်နဲ့ နီးစပ်ရင်’

‘ကုသိုလ်နောက်ပါသွားပါတယ်ဘုရား’

‘ဒါဖြင့် ကုသိုလ်နောက်ပါရင် ဧည့်ပြည်၊ နတ်ပြည်၊ အကုသိုလ်နောက် ပါရင် အပါယ်လေးဘုံ နိဗ္ဗာန်ပျောက်နေသည်၊ မပျောက်ဘူးလား’

‘ပျောက်ပါတယ်ဘုရား’

‘ဒါဖြင့် နိဗ္ဗာန်ကို မတွေ့ချင်ဘူးလား’

‘တွေ့ချင်ပါတယ်ဘုရား’

‘နိဗ္ဗာန်ကိုလိုချင်ကြတဲ့ပုဂ္ဂိုလ်များတွက် ကိုယ်အခု ဟောဒီအကုသိုလ် စိတ်ဆိုတာလည်းပဲ အရှုခံ၊ ကုသိုလ်စိတ်ဆိုတာလည်း အရှုခံ၊ အဲဒီ အရှုခံတွေ ကို ရှုဉာဏ်နဲ့သိအောင်ကြည့်နိုင်ရင် ဟော... နိဗ္ဗာန်နဲ့ထိုက်တန်တဲ့စိတ် ပေါ်တယ်’

‘မှန်လှပါဘုရား’

‘အကုသိုလ် စိတ်ပေါ်လည်းပဲ ရှုနိုင်အောင်၊ ကုသိုလ်စိတ် ပေါ် လည်းပဲ ရှုနိုင်အောင် အဲဒီလို ရှုနိုင်တယ်ဆိုရင်တော့ ဉာဏ်သည် နိဗ္ဗာန်နဲ့ ထိုက်တန်တဲ့စိတ်မို့လို့ အဲဒီဉာဏ်စိတ်ကို “စိတ်မြတ်” လို့မှတ်ထား’

‘မှန်လှပါဘုရား’

‘ဘာစိတ်’

‘စိတ်မြတ်ပါဘုရား’

‘စိတ်ဘယ်နှစ်မျိုးပဲပြ’

‘သုံးမျိုးပဲပြပါတယ်ဘုရား’

‘သူတော်စင်များရဲ့သန္တာန်မှာ စိတ်တွေက မြောက်များစွာ ပေါ်နေ တော့ ရှုပ်ထွေးမှာစိုးတဲ့အတွက် အားလုံးကို အကျဉ်းချုပ်ပြီး ပြလိုက်ပါတယ်၊ အပါယ်လေးဘုံကိုသွားတဲ့စိတ် သုဂတိဘုံကို တက်လှမ်းတဲ့စိတ် နိဗ္ဗာန်ကိုပို့တဲ့ စိတ်မို့ သုံးမျိုးခွဲပေးလိုက်ပြီ’

‘မှန်လှပါဘုရား’

‘ကဲ-ဒါဆိုမှတ်ရတာ မရှင်းသွားဘူးလား’

‘ရှင်းသွားပါတယ်ဘုရား’

‘ဘယ်စိတ်နဲ့နီးစပ်ချင်လည်း အကောင်းစားကို တပည့်တော်တို့ ကြိုက်တယ်ဘုရား၊ မဟုတ်ဘူးလား၊ ဟုတ်လား’

‘ဟုတ်ပါတယ်ဘုရား’

‘အကောင်းစားကိုကြိုက်ရင် အကောင်းစားကို နီးစပ်အောင်လုပ် အကောင်းစားနဲ့ နီးစပ်အောင်လုပ်မယ်ဆိုရင် ကိုယ့်ရဲ့သန္တာန်ပေါ် တဲ့စိတ်တွေ ကိုတန်းစီပြလိုက်ပြီ စိတ်ဘယ်နှစ်မျိုးပေါ်’

‘သုံးမျိုးပေါ်ပါတယ်ဘုရား’

‘စိတ်သုံးမျိုးပေါ်တယ် ဒါဖြင့်ရင် -

“စိတ်မြတ်၊ စိတ်လတ်၊ သိမှတ်သုံးစိတ်လိုရင်းတည်း”

‘သူတော်စင်များအတွက်ကို လိုရင်းသိနိုင်တဲ့စိတ်ကို အတိုချုပ်ပြော လိုက်ပါပြီ၊ သုံးမျိုးပဲရှိပါတယ်’

‘မှန်လှပါဘုရား’

‘ဘယ်နှစ်မျိုးပဲရှိ’

‘သုံးမျိုးပဲရှိပါတယ်ဘုရား’

‘သုံးမျိုးပဲရှိတယ် အဲဒီသုံးမျိုးပဲရှိတဲ့ တရားလေးကို အခု ဖော်ဆောင် ရအောင် နီးစပ်ရာပါပုံလေးပေါ့နော်’

‘မှန်လှပါဘုရား’

‘တစ်နေ့တစ်နေ့ ကိုယ်လုပ်နေတာသည် ဘာတွေလုပ်နေလဲမေးရင် နီးစပ်ရာပါတာတွေနဲ့ လုပ်နေပါလားဆိုတာကို ကောင်းစွာသဘောပေါက်ရင် ငါတို့ နိဗ္ဗာန်ပျောက်တာ ပေါ်တော့မှာပါ’

‘မှန်လှပါဘုရား’

‘ကဲ-တစ်နေ့တစ်နေ့ ကိုယ့်ရဲ့မျက်လုံးလေးတွေကပါတော့ မကြည့်ဘဲ
နေတာလား၊ ကြည့်လား’

‘ကြည့်ပါတယ်ဘုရား’

‘ကဲ-ကြည့်လိုက်တဲ့ခဏမှာ အခုကိုယ့်ရဲ့ဟောဒီရှေ့မှာ လင်ပန်း
ထဲမှာ ထည့်ထားတဲ့ ပန်းမျိုးစုံမရှိဘူးလား’

‘ရှိပါတယ်ဘုရား’

‘ပန်းပွင့်လေးတွေကြည့်နော်’

‘မှန်လှပါဘုရား’

‘မြင်လား’

‘မြင်ပါတယ်ဘုရား’

‘အဲဒီပန်းလေးတွေကို မြင်တဲ့အခါမှာ ဒီပန်းလေးတွေက ဥပမာ
အားဖြင့် လင်ပန်းပေါ်မဟုတ်တော့ဘူး မိမိတို့ပန်းခင်းထဲမှာ ပန်းပင်ကနေ
ပေါက်နေတဲ့ ပန်းပွင့်လေးတွေ ပွင့်နေတဲ့အခိုက်လေး ရောက်သွားတယ်
ပေါ့နော်’

‘မှန်လှပါဘုရား’

‘အဲဒီလိုရောက်သွားတဲ့အခါကျတော့ ဒီပန်းပွင့်လေးတွေကို မတွေ့ရ
ဘူးလား’

‘တွေ့ရပါတယ်ဘုရား’

‘ကဲ-တွေ့လိုက်တဲ့ခဏမှာ ပန်းပွင့်သည် တခြားလား၊ အဆင်းလား’

‘အဆင်းပါဘုရား’

‘ကိုယ်မြင်လိုက်တာက ပန်းပွင့်မြင်မှာလား အဆင်းမြင်မှာလား’

‘ပန်းပွင့်မြင်တာပါဘုရား’

‘ပန်းပွင့်လေးကိုမြင်လိုက်ပြီ အဲဒီမြင်လိုက်တဲ့ခဏမှာ သူတော်စင်

များရဲ့စိတ်မှာ ပန်းလေးကလှတယ်လို့ ကိုယ့်ရဲ့ရင်ထဲမှာများ ခံစားမှုလေး ပေါ်ရင် အလိုကျမကျ'

‘ကျပါတယ်ဘုရား’

‘ဪ-ကိုယ့်သန္တာန် ဖြစ်တဲ့စိတ်လေးကိုကြည့်ရအောင်နော်’

‘မှန်လှပါဘုရား’

‘ပန်းလေးတစ်ပွင့်ကို မြင်လိုက်တယ်၊ မြင်လိုက်တဲ့ခဏမှာ ဟယ်- လှလိုက်တာဆိုတာနဲ့ လိုချင်မှု တန်းသွားပြီ’

‘မှန်လှပါဘုရား’

‘ဒီလိုဆိုရင် -

“ပန်းဆင်းကိုမြင် တပ်မက်ခင်၊ လိုချင်လေသာဖြစ်တော့သည်”

‘ဟောဒီပဋိစ္စသမုပ္ပါဒ်ကိုကြည့်ရင် သဠာယတနဆိုတဲ့ မျက်စိ၊ နား၊ နှာ၊ လျှာ၊ ကိုယ်၊ စိတ်မှာ ကိုယ့်သန္တာန် မျက်လုံးလေးဆိုတော့ ပန်းခင်းထဲက ပန်းပွင့်ဆိုတဲ့အဆင်းနဲ့ မတိုက်ဘူးလား’

‘တိုက်ပါတယ်ဘုရား’

‘ဟော-တိုက်လိုက်ကြတဲ့အခါကျတော့ မြင်တယ်၊ ဟယ် . လှလိုက် တာဆိုတော့ ခံစားမှုတွေ မလာဘူးလား?’

‘လာပါတယ်ဘုရား’

‘မိမိတို့မှာ ‘စက္ခုစ ပဋိစ္စ ရူပေစ ဥပ္ပဇ္ဇတိ စက္ခုဝိညာဏံ တိဏ္ဍိ သင်္ဂတိ ဖဿော’ ဆိုတဲ့အတိုင်း သုံးမျိုးဆုံကတည်းကိုက မြင်လိုက်ပြီ၊ အဲဒီ မြင်လိုက်တဲ့အခါမှာ ဟယ်-လှလိုက်တာဆိုတော့ ခံစားမှုတွေပါသွားပြီ’

‘မှန်လှပါဘုရား’

‘အဲဒီ လှတဲ့အတွက်ကြောင့်မို့လို့ ဒီဘက်လိုချင်တယ်ဆိုတော့ ဘယ်သူလာ’

‘တဏှာလာပါတယ်ဘုရား’

‘အရှုခံထဲက အဆင်းကလည်းပေါ်တယ်၊ မြင်သိစိတ်ကလည်း ပေါ်တယ်၊ ဟောဒီ ကောင်းပါတယ်ဆိုတဲ့ ဝေဒနာကလည်းပေါ်တယ်၊ သို့သော် မြင်လားမေးတော့’

‘မမြင်ပါဘူးဘုရား’

‘မမြင်တာ ဘယ်သူဖုံးထား’

‘အဝိဇ္ဇာဖုံးထားပါတယ်ဘုရား’

‘အဝိဇ္ဇာဆိုတဲ့စိတ်ယုတ် စတင်ပေါ်လာပြီ’

‘မှန်လှပါဘုရား’

‘အဲဒီ မသိလိုက်တဲ့အတွက်ကြောင့်မို့လို့ ဒီဘက်ကလှတယ်ဆိုတော့ လိုချင်တယ်ဆိုတော့ လောဘမလာဘူးလား’

‘လာပါတယ်ဘုရား’

‘ဒါဖြင့်ရင် လောဘသည်လည်း စိတ်ယုတ်၊ ဟော-လောဘသည်လည်း’

‘စိတ်ယုတ်ပါဘုရား’

‘အဲဒီအချိန်ခါမှာ သူတော်စင်များ မောဟစိတ်ယုတ်၊ လောဘစိတ်ယုတ်နဲ့ နီးစပ်နေတယ်နော်’

‘မှန်လှပါဘုရား’

‘အဲဒါကြောင့်မို့လို့လည်း လှတယ်ဆိုတော့ ခြောက်. . ဒါလေးကိုဟေ့ ကိုယ့်မှာက လိုချင်မှုတွေအားကြီးလာတော့ ဥပါဒါန်ဖြစ်လာပြီ၊ ဒီနေရာကို သွားပြီးတော့မှ ပန်းလေးကိုခူးပြီးတော့များ ကိုယ့်ခေါင်းလေးမှာ ပန်လိုက်ရင် ကံမြောက် မမြောက်’

‘မြောက်ပါတယ်ဘုရား’

‘အဲဒီ မြောက်သွားတဲ့ကံတွေ ကမ္မဘဝ ပစ္စယာ’

‘ဇာတိပါဘုရား’

‘ပန်းလေးကိုခူးလိုက်လို့ ပန်ရင်းနဲ့ ဟောဒီနေရာမှာ ဖျတ်ဆို
သေသွားရင် လောဘနဲ့သေရင် အများစုက ပြိတ္တာ၊ အနည်းစုက ငရဲ
တိရစ္ဆာန်၊ ဒါဆိုရင် အဲဒီပန်းလေးတစ်ပွင့်သည်ပင် ကိုယ့်ခေါင်းလေးမှာ
ပန်လိုက်တာသည် လှတာလား၊ အပါယ်ပန်းလား’

‘အပါယ်ပန်းပါဘုရား’

‘အဲဒီလို အပါယ်ပန်းမျိုး ဘယ်နှစ်ကြိမ်ပန်ဖူးကြ၊ မရေမတွက်နိုင်
အောင် ပန်နေကြသည်’

‘မှန်လှပါဘုရား’

‘ဒါလေးနဲ့များ ကြားနေကြသေးတယ်နော်၊ ခေါင်းလေးလှလား
ကြည့်စမ်းဟေ့ အပါယ်ပန်းလေးတင်ထားတာ နောက်ထပ်ပန်ကြအုံးမလား’

‘မပန်တော့ပါဘူးဘုရား’

‘ပန်ချင်လည်း ပန်ပေါ့လေ၊ အဲဒီပန်းလေးနဲ့တော့ သွားမကြားနဲ့
ခေါင်းပေါ်မှာ ဘာကြီးတင်ထား’

‘အပါယ်ပန်း တင်ထားပါတယ်ဘုရား’

‘ရှင်းသွားပြီပေါ့’

‘ရှင်းသွားပါပြီဘုရား’

‘အဲဒီအချိန် ဘာနဲ့ပေါင်းလဲမေးရင် စိတ်ယုတ်၊ ဘာနဲ့ပေါင်းတုန်း’

‘စိတ်ယုတ်နဲ့ပေါင်းပါတယ်ဘုရား’

‘လောဘနဲ့ပေါင်းရင် စိတ်ယုတ် ဒါကြောင့် -

“စိတ်ယုတ်ပေါင်းက ပါယ်လေးဝ၊ ကျရဆင်းရဲမည်”

‘ဒါဖြင့် ပန်းတစ်ပွင့်ကိုမြင်ရင် အရာဝတ္ထုတစ်ခုခုမြင်ရင် အပါယ်
လေးပါးကိုကော ကျနိုင် မကျနိုင်’

‘ကျနိုင်ပါတယ်ဘုရား’

‘အပါယ်လေးပါးကျနိုင်တယ်၊ ဘာနဲ့နီးစပ်သွားတုန်း’

‘စိတ်ယုတ်နဲ့နီးစပ်သွားလို့ပါဘုရား’

‘ကဲ-အဲဒီလိုမျိုး ကိုယ်ကတရားတွေမနာရတဲ့ပုဂ္ဂိုလ်က စိတ်ယုတ်နဲ့ နီးစပ်ပြီးတော့ အပါယ်လေးပါးပန်းတွေနဲ့သာ ကိုယ့်ကိုယ်ကို ဆင်မြန်းပြီး တော့ အပါယ်လေးပါး လက်မှတ်တွေဖြတ်ထားတာ တစ်ထပ်ကြီးပဲနော်’

‘မှန်လှပါဘုရား’

‘အခုလို တရားတွေနာရတဲ့အခါကျတော့ သိလာတဲ့ပုဂ္ဂိုလ်တွေကျ တော့ ဆင်ခြင်မိတာက ဒီပန်းခင်းလေးကိုရောက်သွားတဲ့ မြင်လိုက်တဲ့ခဏမှာ ပန်းကိုမြင်တာပဲနော်’

‘မှန်လှပါဘုရား’

‘ပထမလူလည်း ပန်းကိုမြင်တယ်၊ စိတ်ယုတ်နဲ့ နီးစပ်တယ်၊ ဟော. . ဒုတိယလူကျတော့ ဒီပန်းကိုမြင်လိုက်တယ်၊ အဲဒီပန်းလေး လှလိုက်တာ ထိရောက်သွားပြီနော်’

‘မှန်လှပါဘုရား’

‘မျက်စိနဲ့အဆင်းနဲ့ ဆုံပါတယ် မြင်လိုက်ပါတယ်၊ ဟယ်လှလိုက်တာ အထိ ဖြစ်သွားပြီ၊ အဲဒီလို လှလိုက်တာဆိုတဲ့ ခဏလေးမှာပဲ သူ့စိတ်ထဲမှာ ပေါ်လာတာက ဒီလောက် လှတဲ့ပန်းလေး ဦးဦးဖျားဖျား ငါ ဘုရားတင်မယ်၊ ဟော. . . စိတ်ကူးချင်းတူလား’

‘မတူပါဘူးဘုရား’

‘ပထမပုဂ္ဂိုလ်က ပန်တာနော်’

‘မှန်လှပါဘုရား’

‘လှတယ် ဆိုတဲ့နောက်မှာ လိုချင်မှုနောက်ကို ပန်သွားတဲ့အတွက် သူက စိတ်ယုတ်နဲ့ နီးစပ်သွားတာ’

‘မှန်လှပါဘုရား’

‘အခုလှတယ်၊ လှတဲ့အထိကို ခံစားတယ် မရှုနိုင်ပါဘူး မရှုနိုင်တဲ့ အတွက် သူ့မှာက ခုနလို စိတ်ယုတ်နောက်ကိုမပါဘဲနဲ့ ဘာလုပ်လိုက်လဲမေး တော့ လှူမယ်ဒါကြောင့် -

“ပန်းဆင်းမြင်ကာ လှူချင်စွာ ၊ နတ်ရွာရောက်လေသည်”

‘ပန်းအဆင်းကိုမြင်လိုက်တဲ့ခဏမှာ ဟယ် . . လှလိုက်တာ ဒီပန်း လေး ဘုရားတင်အုံးမှပဲ ဦးဦးဖျားဖျားဆိုတော့ ကိုယ့်ခေါင်း ပန်ဖြစ်သေးလား’

‘မပန်ဖြစ်ပါဘူးဘုရား’

‘လိုချင်မှု လောဘကော ပါသေးလား’

‘မပါပါဘူးဘုရား’

‘မြင်လိုက်တဲ့ခဏမှာ လှူချင်တယ်ဆိုတဲ့ အလောဘလေး ကိုယ့်သန္တာန်မှာ ကိန်းသွားတဲ့အတွက် ဟောဒီ အလောဘစေတနာလေး ကြောင့် ဟော . . သွားရောက်ပြီးတော့ ခူးပြီးတော့ ဘုရားပန်းကို ကျကျနန ဆေးပြီးတော့ တင်လိုက်ပြီ၊ ဒါဖြင့် စိတ်လတ်ပေါင်းရင် လူ့ပြည် နတ်ပြည် ရောက်တယ်’

‘မှန်လှပါဘုရား’

‘ဒါကြောင့် -

“စိတ်လတ်ပေါင်းကာ၊ လူနတ်မျှ၊ ရကြရောက်ကြမည်”

‘ဒါဖြင့် ပန်းတစ်ပွင့်က လူ့ပြည် နတ်ပြည်ကိုလည်း မရောက်စေဘူးလား’

‘ရောက်စေပါတယ်ဘုရား’

‘အဲဒီပန်းတစ်ပွင့်သည်ပင် အပါယ်လေးဘုံကော မကျစေဘူးလား’

‘ကျစေပါတယ်ဘုရား’

‘ကိုယ့်စိတ် တစ်နေ့တစ်နေ့ဖြစ်တာ အကဲခတ်လို့ရပြီနော်’

‘မှန်လှပါဘုရား’

‘တစ်ခုခုကို မြင်တိုင်းမြင်တိုင်း ကြားတိုင်း ကြားတိုင်းမှာ အပါယ်
လေးဘုံကို သွားနိုင်အောင်လည်း နီးစပ်နိုင်ပါလား၊ သုဂတိဘုံကို တက်နိုင်
အောင်လည်း နီးစပ်နိုင်ပါလား၊ အဲဒီလိုနီးစပ်တာလေးနဲ့ ကျေနပ်မယ်
ဆိုရင်တော့လည်း မတတ်နိုင်ဘူးပေါ့နော်’

‘မှန်လှပါဘုရား’

‘သူတော်စင်များက ဒီလောက်နဲ့ကျေနပ်တာ ဟုတ်လား’

‘မဟုတ်ပါဘူးဘုရား’

‘ဘယ်အထိသွားချင်တာ’

‘နိဗ္ဗာန်အထိသွားချင်ပါတယ်ဘုရား’

‘ဒါဖြင့် ဒီပန်းတစ်ပွင့် မြင်လိုက်တဲ့နေရာမှာ နိဗ္ဗာန်ရနိုင်မရနိုင်
ဆိုတာလည်းပဲ သိစေချင်ပါတယ်’

‘မှန်လှပါဘုရား’

‘အဲဒီပန်းလေးကို မြင်လိုက်တဲ့အခါမှာ ပန်းဆိုတဲ့အဆင်းလေးသည်
မျက်နှာဝန်းရဲ့အလယ် အကြည်ဓာတ်လာပြီးတော့များ ရိပ်ခနဲ ရိပ်ခနဲထင်
တာကို အာရုံပြုလိုက်ရင် ပျောက်သွား၊ ပျက်သွားတာကို သေချာမြင်ရပါတယ်’

‘မှန်လှပါဘုရား’

‘မိမိတို့က တရားကိုရှုဆိုရင် ငယ်ရာကကြီးတဲ့အထိ ကြည့်ဆိုရင်
မျက်လုံးအကြည့် အားကောင်းကြတာကြောင့်မို့လို့ မျက်လုံးကို မျက်လုံးနဲ့
ပြန်ပြီးတော့ ကြည့်ကြည့်နေတဲ့အတွက်ကြောင့် ဘယ်လိုလုပ် သွားမြင်တော့
မှာလဲ’

‘မှန်လှပါဘုရား’

‘အာရုံပြုရမှာက မျက်လုံးနဲ့လား ဉာဏ်နဲ့လား’

‘ဉာဏ်နဲ့ပါဘုရား’

‘ဉာဏ်နဲ့အာရုံပြုပါဆိုပြီးတော့ တကယ်ကြည့်တော့ မျက်လုံးအကြည့်က အားသန်နေကြတယ်။ ဒါကြောင့် မျက်လုံးအကြည့် ပါပါနေတဲ့အတွက် ကြောင့်မို့လို့ တကယ်ရှိတဲ့တရားကို ဉာဏ်ကမရောက်တော့ မြင်ဖို့မလွယ်ဘူးပေါ့’

‘မှန်လှပါဘုရား’

‘အခုပန်းအဆင်းလေးကို မြင်လိုက်တဲ့ ခဏမှာ ကိုယ့်ရဲ့မျက်နှာဝန်းမှာ အာရုံလေးပြုလိုက်ရင် ရိပ်ခနဲ ရိပ်ခနဲ ပျက်နေတာကို မြင်လိုက်ရင်-
“ပန်းအဆင်းဟာ ဖြစ်ပျက်သာ၊ ရှုခါနီဗွန်ရောက်လေသည်”

‘ဒီပန်းတစ်ပွင့်ကပဲနော်’

‘မှန်လှပါဘုရား’

‘မျက်လုံးလေးနဲ့ အဆင်းလေးနဲ့ တိုက်တယ်။ သုံးခုဆုံတယ် ဖဿ မြင်သည်။ အဲဒီမြင်တဲ့ခဏမှာလည်း အရှုခံပေါ်၊ မပေါ်’

‘ပေါ်ပါတယ်ဘုရား’

‘မသိလို့ အကုသိုလ်နဲ့ကိုယ်နီးစပ်သွားတယ်။ မသိလို့ကုသိုလ်နဲ့နီးစပ်သွားတယ်။ သိတဲ့ပုဂ္ဂိုလ်ကျတော့ အဆင်းကို ဖြစ်ပျက်ရှုနိုင်သလို မြင်စိတ်ကိုလည်း ရှုနိုင်တယ်။ ဒါကိုလွတ်သွားတဲ့အခါမှာ ဟယ် . . လှလိုက်တာ ကောင်းတယ်လို့ ခံစားတဲ့ဝေဒနာကော ရှုလို့မရဘူးလား’

‘ရပါတယ်ဘုရား’

‘ဒီနေရာမှာရှုလိုက်လို့ ဝေဒနာရဲ့အပျက်ကိုမြင်ရင်လည်း ဉာဏ်ပဲနော်’

‘မှန်လှပါဘုရား’

‘ဒါဖြင့်ရင် ကိုယ်က အဲဒီလိုမျိုး အာစိဏ္ဍကံကောင်းခဲ့လို့ မြင်တာ။ ဉာဏ်နဲ့နီးစပ်သွားရင် လောဘကော လာ၊ မလာ’

‘မလာပါဘူးဘုရား’

‘ဒေါသမောဟလည်း’

‘မလာပါဘူးဘုရား’

‘စိတ်ယုတ်ပယ်ပြီးသား’

‘မှန်လှပါဘုရား’

‘မိမိရဲ့သန္တာန်မှာ အဲဒီချိန်ခါမှာ ဟောဒီ အမောဟတည်းဟူသော ဉာဏ်နဲ့နီးစပ်တဲ့အတွက်ကြောင့်မို့လို့ ဒီကုသိုလ်တရားတွေရဲ့ ခေါ်ဆောင်ရာ ဒုက္ခကိုလည်း အလိုမရှိတော့ဘူး’

‘မှန်လှပါဘုရား’

‘လူချမ်းသာ နတ်ချမ်းသာကို တောင့်တသေးလား’

‘မတောင့်တတော့ပါဘူးဘုရား’

‘မတောင့်တတဲ့အတွက်ကြောင့်မို့လို့ ဟောဒီဉာဏ်က ကံအားလုံးကို ဖြတ်ထား မဖြတ်ထား’

‘ဖြတ်ထားပါတယ်ဘုရား’

‘ကဲ-ဖြတ်ထားပြီဆိုရင် အပါယ်လေးဘုံကိုလည်း ဖျက်သိမ်းလိုက်ပြီ’

‘မှန်လှပါဘုရား’

‘လူ့ပြည် နတ်ပြည်ကိုလည်း ဖျက်သိမ်းလိုက်ပြီ၊ ဒါကြောင့်မို့လို့ အရှ ဉာဏ်နဲ့ နီးစပ်သွားတဲ့ပုဂ္ဂိုလ် နိဗ္ဗာန်ကိုယ့်အတွက်ပေါ့’

‘မှန်လှပါဘုရား’

‘ဒါဖြင့် ပန်းတစ်ပွင့်သည် မိမိရဲ့သန္တာန်မှာ သေချာပြန်ကြည့်လိုက် ရင် အပါယ်ကိုလည်းကျစေနိုင်သည် သုဂတိဘုံကိုလည်း ရောက်စေသည်၊ နိဗ္ဗာန်ကိုလည်း ဖျက်မှောက်ပြုနိုင်တယ်၊ ရှင်းသွားပြီလား’

‘ရှင်းသွားပါပြီဘုရား’

‘တစ်နေ့တစ်နေ့ မကြည့်ဘူးလားမေးတော့’

‘ကြည့်ပါတယ်ဘုရား’

‘ကဲ-ကြည့်တာပဲ မြင်တာပဲ၊ မြင်တိုင်း မြင်တိုင်းမှာ ဘယ်သူနဲ့ နီးစပ်၊ စိတ်ယုတ်နဲ့ နီးစပ်နေကြတယ် -

“ကိုယ့်သဘောမပါ နီးစပ်ရာ၊ ပါကာသွားတတ်သည်”

‘လောကမှာရှိနေကြတဲ့သူတော်စင်များ ကိုယ့်လုပ်ငန်းခွင်မှာ အပေါင်း အသင်းစုပြီဆိုရင်တော့ ဟော... ရပ်ရေးရွာရေးအကြောင်း စီးပွားရေး အကြောင်း ဥစ္စာပစ္စည်းအကြောင်းဆိုတော့ ဘာတွေနဲ့နီးစပ်’

‘စိတ်ယုတ်နဲ့ နီးစပ်ပါတယ်ဘုရား’

‘ကဲ-ရိပ်သာကိုရောက်လာတဲ့အခါကျတော့ တရားနဲ့သက်ဆိုင်တဲ့ စကားလေးတွေနဲ့ ဆွေးနွေးမှုလေးတွေ အပိုင်းကိုရောက်လာပြီးတော့ ကုသိုလ်နဲ့ နီးစပ်ပြီ’

‘မှန်လှပါဘုရား’

‘ခန္ဓာဉာဏ်စိုက် ရှုကွက်ပေါ်ပြီဆိုတော့ စိတ်မြတ်နဲ့ နီးစပ်တယ်ပေါ့၊ ဒါဖြင့် စိတ်ဘယ်နှစ်မျိုး’

‘သုံးမျိုးပါဘုရား’

‘အဲဒီ စိတ်သုံးမျိုးမှာ ကိုယ်ကနိဗ္ဗာန်လိုချင်ရင် စိတ်မြတ်နီးစပ်အောင် ကြိုးစား၊ သုဂတိဘုံကို ရောင်ချင်ရင် စိတ်လတ်နဲ့နီးစပ်အောင် ကြိုးစား၊ အပါယ်ကိုသွားချင်ရင်တော့’

‘စိတ်ယုတ်နဲ့နီးစပ်အောင် ကြိုးစားရမှာပါဘုရား’

‘မလိုပါဘူး အမြဲတမ်းဖြစ်နေတာကို အဲဒီတော့ ဒါကိုပယ်ဖို့ ပြောနေတာ’

‘မှန်လှပါဘုရား’

‘ဒါဖြင့် စိတ်ယုတ်၊ စိတ်လတ်၊ စိတ်မြတ်လို့ သုံးမျိုးရှိတဲ့နေရာမှာ ကိုယ့်စိတ်မှာ သေချာနေ့တိုင်း ပြန်ကြည့်လိုက်ရင် မရှုမပွားတာကများတဲ့ အတွက်ကြောင့်မို့လို့ ဒီစိတ်နှစ်မျိုး ပေါ်ပါတယ်’

‘မှန်လှပါဘုရား’

‘ဒါကလည်း ကုသိုလ်ကလျာချင် တန်းချင်တဲ့ သဘောလေး ကိန်းအုံး မှ ပေါ်တာနော် ’

‘မှန်လှပါဘုရား’

‘အမြဲတမ်း နီးစပ်တာက ဘယ်သူပါလိမ့်’

‘စိတ်ယုတ်ပါဘုရား’

‘စိတ်ယုတ် ဒါဖြင့် စိတ်ယုတ်က အပေါင်းသင်းကောင်းတယ်ပေါ့’

‘မကောင်းပါဘူးဘုရား’

‘စိတ်လတ်က တစ်ခါတလေမှ ပေါင်းရတာ၊ စိတ်မြတ်က အခု တရားနာမှ ပေါင်းရတာ၊ ဒါဖြင့်ရင် မိမိတို့က အခုမှတွေ့ပြီးပေါင်းရတဲ့ပုဂ္ဂိုလ်နဲ့ ဟိုးငယ်ငယ်ကပေါင်းရတဲ့ပုဂ္ဂိုလ် ဘယ်သူ့ကို သံယောဇဉ်ရှိတုန်း၊ အခု ဆရာ သမားတွေရောက်တော့မှ ပေါင်းရတာနော်’

‘မှန်လှပါဘုရား’

‘အခုပေါင်းရမယ့်အရာနဲ့ ဟိုးငယ်ငယ်က ပေါင်းခဲ့ရတာ ဘယ်သူ့ သံယောဇဉ်ကြီးတုန်း၊ ဩော်. . ငယ်ပေါင်းကြိုက်တယ်ပေါ့၊ သံယောဇဉ်က သိပ်ကြီးတာကိုး၊ ဒါနီးစပ်ရာပါပုံကိုပြောနေတာနော်’

‘မှန်လှပါဘုရား’

‘အခုမြင်လိုက်တဲ့ ခဏမှာလည်း ရှင်းသွားပြီ၊ စားလိုက်တဲ့ခဏမှာလည်း’

‘ရှင်းသွားပါပြီဘုရား’

‘ဘာတွေရှင်းတုန်း၊ စားရင်လည်းပဲ ကိုယ်က ကောင်းလိုက်တာ

ဆိုရင်ကော'

‘အပါယ်လေးဘုံပါဘုရား’

‘ဩော်... ဒီလိုအရသာမျိုးကော ငါလှူချင်တယ်’

‘စိတ်လတ်ပါဘုရား’

‘အဲဒီစားနေတဲ့အရသာလေးက ချိုတယ် ချဉ်တယ် ငန်တယ် ပြတယ်၊ ရုပ်တရား ဖြစ်ပြီးပျက်တယ်လို့ သိလိုက်ရင်’

‘စိတ်မြတ်ပါဘုရား’

‘ဒါဖြင့် စားရင်းနဲ့ပဲ အပါယ်သွားနိုင် မသွားနိုင်’

‘သွားနိုင်ပါတယ်ဘုရား’

‘သုဂတိလည်းရောက်နိုင် မရောက်နိုင်’

‘ရောက်နိုင်ပါတယ်ဘုရား’

‘နိဗ္ဗာန်လည်း’

‘ရောက်နိုင်ပါတယ်ဘုရား’

‘ရှင်းပါပြီနော်’

‘ရှင်းပါတယ်ဘုရား’

‘တစ်နေ့တစ်နေ့ ကိုယ်ဘာလုပ်တယ်ဆိုတာ ပေါ်ပြီလား’

‘ပေါ်ပါပြီဘုရား’

‘နေ့စဉ် ငါတို့လုပ်နေတာရှင်းနေပါပြီ စိတ်မြတ်ကနည်းလှပါသည်’

‘မှန်လှပါဘုရား’

‘စိတ်လတ်ကလည်း မဖြစ်စလောက်’

‘မှန်လှပါဘုရား’

‘စိတ်ယုတ်ကတော့အပြည့်၊ ဟုတ်ပြီလား’

‘မှန်လှပါဘုရား’

‘အဲဒီတော့ ဘယ်သွားကြမလဲ၊ ကိုယ်ဖြစ်ချင်တိုင်း ဖြစ်တာလား ဆိုတော့ မဟုတ်ဘူး၊ နီးစပ်ရာပါနေတာ မှန်ရဲ့လား’

‘မှန်ပါတယ်ဘုရား’

‘ကိုယ့်သဘောအတိုင်းဖြစ်တာ ဟုတ်သလား’

‘မဟုတ်ပါဘူးဘုရား’

‘နီးစပ်သလိုပါနေတာ လောဘနဲ့ နီးစပ်ရင်လောဘ၊ ဒေါသနဲ့ နီးစပ်ရင် ဒေါသ၊ မောဟနဲ့ နီးစပ်ရင်မောဟ၊ ဒီလိုသွားနေတာပါ’

‘မှန်လှပါဘုရား’

‘အဲဒါကြောင့်မို့လို့ နီးစပ်ရာပါတဲ့အနေထားလေးမှာ ကိုယ်က အခုလို အားကောင်းအောင်လို့ တရားတွေများများနာပြီး ကြိုးစားလိုက်ရင် စိတ်မြတ်က ပိုမနီးစပ်ဘူးလား’

‘နီးစပ်ပါတယ်ဘုရား’

‘အားကောင်းသွားရင် အရှုခံတရားတွေက စိတ်ယုတ်ပေါ်လည်းပဲ အနိစ္စ မြင်အောင်ရှုတယ်၊ စိတ်လတ်ပေါ်လည်းပဲ အနိစ္စမြင်အောင်ရှုတယ် ဆိုတော့ စိတ်မြတ်မပေါ်ဘူးလား’

‘ပေါ်ပါတယ်ဘုရား’

‘ဒါဖြင့် စိတ်မြတ်ပေါ်ချင်ရင် ဝိပဿနာလုပ်မှရမယ်’

‘မှန်လှပါဘုရား’

‘ဝိပဿနာမှမလုပ်ရင် စိတ်မြတ်ဘယ်တော့မှမပေါ် ရှင်းပြီလား’

‘ရှင်းပါပြီဘုရား’

‘ကိုင်း-ဆုံးဖြတ်ချက်ချလိုက် ငါတို့ဟေ့ နိဗ္ဗာန်ကိုလိုချင်ရင် အပါယ် တံခါးပိတ်ချင်ရင် မလုပ်မဖြစ်လုပ်ရမှာ ဝိပဿနာအလုပ်၊ ဒီအလုပ်မှ မလုပ်ရင် စိတ်မြတ်က ဘယ်တော့မှမပေါ်ဘူးဆိုရင် ဒီစိတ်နှစ်မျိုးထဲနဲ့

ကိုယ်ကျိုးနည်းတော့မယ်’

‘မှန်လှပါဘုရား’

‘တစ်နေ့တစ်နေ့ပေါ်တာက ဒီစိတ်နှစ်မျိုး မပေါ်ဘူးလား ပေါ်လား’

‘ပေါ်ပါတယ်ဘုရား’

‘စိတ်တွေ ဘယ်လောက်ပဲ များပြားပါစေ သူတော်စင်များအတွက် မှတ်သားရလွယ်အောင် ပြောလိုက်ပါတယ်။ ကုသိုလ်စိတ်နဲ့ အကုသိုလ်စိတ်၊ အကုသိုလ်စိတ်နဲ့အဖြစ်များနေတာကို ယနေ့ အရှုခံထားပြီးတော့ စိတ်မြတ် နဲ့လိုက်’

‘မှန်လှပါဘုရား’

‘အကုသိုလ်စိတ်ပေါ်လည်း ဖြစ်ပျက်ရှု၊ စိတ်လတ်ပေါ်လည်း ဖြစ်ပျက်ရှု၊ ဘယ်စိတ်ပေါ်ပေါ်ဖြစ်ပြီးပျက်တော့ ဘာသစ္စာ’

‘ဒုက္ခသစ္စာပါဘုရား’

‘ဟော-မြတ်တဲ့စိတ်လေးနဲ့ လိုက်ကြည့်နိုင်တဲ့ အနေအထားလေးက ဉာဏ်၊ ဒီဉာဏ်ကိုဘာလို့ခေါ်’

‘မဂ္ဂသစ္စာပါဘုရား’

‘ဒါဖြင့်ရင် စိတ်ယုတ်တွေရဲ့ ကိလေသာပေါ်သေးလား’

‘မပေါ်တော့ပါဘူးဘုရား’

‘ကိလေသာမှ မပေါ်ရင် ဒုက္ခသိမ်းနိုင်တဲ့တစ်နေ့မှာ ကိုယ့်ရဲ့သန္တာန် ကိန်းနေတဲ့ဉာဏ်လေးက စောင့်ရှောက်သွားတဲ့အတွက်ကြောင့်မို့လို့ သမုဒယ သစ္စာကိုပယ်သတ်ပြီး ဒုက္ခသိမ်းတဲ့နိဗ္ဗာန်ကို မျက်မှောက်မပြုနိုင်ဘူးလား?’

‘ပြုနိုင်ပါတယ်ဘုရား’

‘ဒါဖြင့် တဏှာ၊ ကိလေသာကိုပယ်နိုင်တာက သမုဒယသေသွားတာ’

‘မှန်လှပါဘုရား’

‘နောင်သံသရာမှာ ကိုယ်တည်ဆောက်ထားတဲ့ အပါယ်လေးဘုံကို
ဖျက်သိမ်း၊ သုဂတိဘုံတွေကို ဖျက်သိမ်းပြီးတော့မှ ဒုက္ခတွေငြိမ်းပြီး နိဗ္ဗာန်
ပေါ်တာက နိရောဓသစ္စာ၊ အဲဒါသည် ဘာနဲ့ပေါင်းရင်’

‘စိတ်မြတ်နဲ့ပေါင်းရင်ပါဘုရား’

‘ဒါကြောင့်မို့လို့ တစ်နေ့တစ်နေ့ ငါတို့ ဘာလုပ်တယ်ဆိုတာ ယနေ့
ပေါ်သွားပြီဖြစ်တဲ့အတွက်ကြောင့်မို့လို့ စိတ်ယုတ်တွေကို တဖြည်းဖြည်းနဲ့
ပါးအောင် စိတ်လတ်လေးတွေကိုလည်းပဲ သာယာမျောပြီး မနေဘဲနဲ့
စိတ်မြတ်လေးတွေနဲ့ ဖြစ်ပျက်လေးတွေမြင်အောင် ဖြစ်ပျက်ကို မုန်းအောင်
ဖြစ်ပျက်တွေဆုံးအောင် ရှုပြီးတော့မှ ဒုက္ခသိမ်းတဲ့ နိဗ္ဗာန်ကို လွယ်လင့်တကူ
ရောက်အောင် ကြိုးစားနိုင်ပါစေလို့ တိုက်တွန်းရင်းပဲ အချိန်ကစေလို့
သာဓုသုံးကြိမ်ခေါ်လိုက်ကြရအောင်...။

(သာဓု . . . သာဓု . . . သာဓု)



